

జనశక్తి

విప్లవ కమ్యూనిస్టుల మాస పత్రిక

సంపుటి : 56

సంచిక : 6

జూన్, 2023

పేజీలు : 24

వెల : రు. 10/-

బాలాసోర్ వద్ద భీతావహ రైళ్ళ 'ప్రమాదం' పాలకుల మరియు రైల్వే పాలనాయంత్రాంగ్ ఘోర నిర్లక్ష్య ఫలితమే

బాధిత కుటుంబాలకు సిపిఐ(ఎం-ఎల్) కేంద్రకమిటీ ప్రగాఢ సంతాపం

బాలాసోర్ వద్ద 2-6-23 సాయంత్రం 7 గం||ల ప్రాంతంలో జరిగిన ఘోర రైళ్ళ ప్రమాదం యావద్దేశ ప్రజలను దిగ్భ్రాంతికి గురిచేసింది. రైల్వే బోగీలు చెల్లాచెదురుగా పడివున్న దృశ్యాలు భీతావహంగా వున్నాయి. మృతులసంఖ్య మూడువందలకు చేరుతుండగా, ఆసుపత్రుల్లో ప్రాణాపాయ స్థితిలోవున్న వారిసంఖ్య కూడా గణనీయంగానే వుంది. కాగా, తీవ్రంగా గాయపడిన వారి సంఖ్య వెయ్యికి పైగా నమోదైంది. భారతదేశ రైల్వే చరిత్రలో ఘోరమైన ప్రమాదాల్లో ఒకటిగా పేర్కొంటున్న ఈ ఘటన, ప్రమాదంగా కొట్టిపారేయడానికి వీలులేని ఓ హెచ్చరిక! భవిష్యత్లో జరగనున్న పెను ప్రమాదాలకు ఓ సూచిక మాత్రమే! మృతుల కుటుంబాలకు, గాయపడిన వారికి సిపిఐ (ఎం-ఎల్) కేంద్రకమిటీ తీవ్ర సంతాపం వ్యక్తంచేస్తోంది.

ఒడిషా రాష్ట్రం - బాలాసోర్ జిల్లా, బహనాగా బజార్ రైల్వేస్టేషన్ వద్ద కోరమాండల్ ఎక్స్ప్రెస్ లూప్లైన్లోకి



చొచ్చుకొచ్చి, అక్కడ నిలచివున్న గూడ్స్ రైలును వేగంగా ఢీకొనటం, ఆ ధాటికి, అనేక బోగీలు పట్టాలు తప్పటంతో పాటు ప్రక్కనున్న ట్రాక్పైకి కూడా ఎగిరి పడిపోవటం, అతికొద్ది వ్యవధిలోనే, ప్రక్కనున్న ట్రాక్పై వెళుతున్న యశ్వంతపూర్- హౌరా ఎక్స్ప్రెస్, రైలు పట్టాలపై పడిన ఈ బోగీలను వేగంగా ఢీకొనటంతో ప్రమాద తీవ్రత మరింత పెరిగింది. ప్రయాణికుల రైలుబండ్లు నడిచే ట్రాక్పై, వాటికంటే గూడ్సుబండ్లే అధికంగా ప్రయాణిస్తున్నాయి. ఒడిషా అంతర్గతంగా నడిచే ఈ గూడ్సు బండ్లు ప్రధానంగా బొగ్గు, ఇనుప ఖనిజము, క్రోమైట్, బాక్సైటు మొదలైన ఖనిజ వనరులను తరలిస్తుంటాయి. విదేశాలకు ఈ వనరులను ఎగుమతి చేసేందుకే ఈ రైల్వేట్రాక్లను భారీగా వినియోగిస్తున్నారు. ట్రాక్ల సామర్థ్యాన్ని సన్నగిల్లచేయటంలో దీని పాత్ర కూడా వుంది. కావున అవసరానికి అనుగుణంగా మౌలిక వసతులను అభివృద్ధిచేయటంలేదు.

యశ్వంతపూర్ - హౌరా, కోరమాండల్ ఎక్స్ప్రెస్ల రైళ్ళ ప్రమాదంలో మరణించిన వారిలో అధికులు, జనరల్ బోగీలలో ప్రయాణించిన వారేనన్నది నిస్సందేహం. వీరు ప్రధానంగా బీహార్, బెంగాల్, ఒడిషా రాష్ట్రాలకు చెందిన వలస కార్మికులు. ప్రభుత్వం ఎక్స్ప్రెస్ రైలుబండ్లలో సామాన్యులు ప్రయాణించే జనరల్ బోగీల సంఖ్యను క్రమంగా తగ్గించివేస్తోంది. ఫలితంగా ఒక జనరల్ బోగీలో ప్రయాణించవలసిన వారి సంఖ్యకు మూడురెట్లు ప్రజలు కిక్కిరిసిపోయి,

ఈ బోగీలో ప్రయాణిస్తుండటం అందరి గమనంలోనూ వున్నదే! కనుకనే ఏ రైలు ప్రమాదంలోనైనా అత్యధిక సంఖ్యలో అశువులు బాసే అభాగ్యజీవులు, వూరూ పేరు తెలియని జనరల్ బోగీలోని ప్రయాణికులే! ఈ ఘోరం సందర్భంగానూ మనం ఆ అంశాన్ని గమనించవచ్చు.

కేంద్రప్రభుత్వం, రైల్వే పాలనా యంత్రాంగాలు కలిసి సృష్టించిన 'మానవ తప్పిద' మిది. అత్యంత మూర్ఖంగా, ప్రయాణికుల భద్రతను, క్షేమాన్ని గాలికొదిలేసిన ఈ ఘటనను ప్రమాదంగా ఎంత మాత్రమూ పేర్కొనలేము. పాలకులు, రైల్వే పాలనా యంత్రాంగాలకు ప్రజలపట్ల ప్రత్యేకించి రైల్వే ప్రయాణికుల భద్రతపట్ల తీవ్ర నిర్లక్ష్యం, చెప్పనలవి కాని పట్టనితనంగా దీనిని పేర్కొనాలి.

గత కొన్ని దశాబ్దాలుగా కేంద్రప్రభుత్వం, రైల్వే పాలనా యంత్రాంగం-దేశ ప్రజానీకపు అవసరాలను తీర్చగలిగే ప్రభావశీల ప్రజారవాణా సాధనంగా రైల్వే వ్యవస్థను నిర్వహించి, దానిని బలీయం చేయటానికి బదులుగా, వారు దీనిని ఒక వ్యాపార రవాణా వ్యవస్థగా మలుస్తూ వస్తున్నారు. తదనుగుణంగా ప్రైవేటు రంగానికి అప్పగిస్తూ, ప్రయాణికుల భద్రత, క్షేమాలను పణంగా పెడుతున్నారు. నూతన సంపన్న



వెబ్సైట్ :
www.janasakthionline.com
ఈ-మెయిల్ :
janasakthi1963@gmail.com

సంపుటి : 56

సంచిక : 6



ప్రకటన :

రైళ్ళ 'ప్రమాదం'పై సి.సి. 1

ఒడిషా ఛానీలమూలంగా ప్రకటన 8

రాజకీయార్థికం :

నిరుద్యోగ సంక్షోభం

- ప్రా. తోట జ్యోతిరాణి 3

మణిపూర్లో హింస-కారణాలు 6

మహిళా మల్లయోధుల ఆందోళన 9

అంతర్జాతీయం :

బ్యాంకుల సంక్షోభం 10

ఫ్రాన్స్లో ప్రజాఉద్యమాలు 11

సూడాన్ పరిణామాలు 14

అమెరికా సైనిక బడ్జెట్ 15

క్లాసిక్స్ :

కార్మికవర్గమూ-కార్మికవర్గ పార్టీ 16

- స్టాలిన్

ఒక దృక్కోణం :

రాజ్యాంగం-తిరోగమన రాజకీయాలు 20

రిపోర్టులు :

కోల్కతా : అభిలభారత సిమినార్ 14

సిపిఐ(ఎం-ఎల్) ప్రజాపంథా

తెలంగాణ రాష్ట్ర మహాసభ 21

కర్ణాటక:రైతాంగ ఛార్జర్ ఆఫ్ డిమాండ్స్ 22

పంజాబ్:జి-20 సమావేశాలకు నిరసన 23

స్త్రీవిముక్తి సంఘటన రాష్ట్ర మహాసభ 24

వెల : విడిప్రతి.....రూ.10/-

సంవత్సర చందా....రూ. 100/-

చరునామా :

ఎస్.శేషమ్మ, ఎడిటర్

32-13-26/1, బి.ఎం.ఆర్. రోడ్,

ఎం.ఆర్.పురం, విజయవాడ-10.

విభాగాల వారికి, ఐటి సేవారంగ పరిశ్రమ విస్తృతిద్వారా సంపాదనాపరులవుతున్న వారి అవసరాలకనుగుణంగా రైల్వే రవాణా వ్యవస్థను కుదించి వేస్తున్నారు.

రైల్వేల నిర్వహణకు సేవలందించే వానిలో అత్యధిక విభాగాలను నేడు ప్రైవేటీకరణ చేశారు. ఔట్సోర్సింగ్, కాంట్రాక్టు పద్ధతుల్లో ఈ విభాగాలు నడుస్తున్నాయి. రైలుబండ్ల రద్దీని నియంత్రించటం నుండి రైల్వే ట్రాక్ల నిర్వహణ, సిగ్నలింగ్ వ్యవస్థ వంటివన్నీ ప్రైవేటుపరం చేసి ప్రయాణీకుల ప్రాణాలను గాలికొదిలేశారు. రైలుబండ్ల సంఖ్య అనేక రెట్లు పెరిగినా, వీటి నిర్వహణకు అవసరమైన స్థాయిలో సిబ్బంది, అధికారుల సంఖ్య పెరగలేదు; కాకపోగా ఇంకా తగ్గిపోతోంది. రైల్వేశాఖలో ఘమారుగా 3 లక్షల 12 వేల పోస్టులు భర్తీచేయబడకుండా, ఖాళీగా వుండటమే దీనికి రుజువు. ఇందులో రైల్వే భద్రత, నిర్వహణ విభాగాల్లో దాదాపు 50శాతం పోస్టులు ఖాళీగా వున్నాయి. ఫలితంగా సిబ్బందిపై పనిభారం చాలా పెరుగుతోంది. ఈ కారణంగా కూడా అనేక ప్రమాదాలు సంభవిస్తున్నాయి. వీటిని 'మానవ ప్రమాదాలు' 'సాంకేతిక వైఫల్యాలు' పేరిట ఎవరో ఒకరిని బలిపశువును చేసి చూసిస్తూ వ్యవస్థాగత సమస్యలను మరుగుపరుస్తున్నారు.

దేశ వ్యాపితంగా సామాన్య ప్రజానీకానికి అందుబాటులో వుండే పాసింజర్ రైలుబండ్లన్నింటినీ దాదాపుగా నిలిపివేయటమో, ఆయా మార్గాల్లో నడపకుండా రద్దుచేయటమో జరుగుతోంది. తద్వారా సామాన్య, గ్రామీణ ప్రాంత ప్రజానీకపు ప్రయాణ సౌకర్యాన్ని తొలగించి వేస్తున్నారు. రైలు ప్రయాణంలో వయోవృద్ధులకు, అంగవికలురకు ఏనాటినుండో కల్పిస్తూవస్తున్న వివిధ రాయితీలను కరోనాకు ముందు నుండే ఎత్తివేస్తూ వచ్చి, కరోనా సమయంలో పూర్తిగా తొలగించారు. కరోనా తదనంతర కాలంలోనూ ఆ రాయితీలను పునరుద్ధరించే ఆలోచన కూడా చేయటంలేదు. సారాంశంలో ఆ రాయితీలన్నీ రద్దుచేశారు. మరోవైపున అరాకొరా నడిచే పాసింజర్ బండ్లనుండి, ఎక్స్ప్రెస్ల వరకు రైలు ప్రయాణ ఛార్జీలను అసాధారణంగా పెంచివేశారు. కొన్ని ప్యాసింజర్ రైళ్ళను ఎక్స్ప్రెస్ రైలుబండ్లుగా మార్చుచేయటం ద్వారా ఆ మార్గాల్లో సాధారణ ప్రయాణీకుడు సులభంగా రైలు ప్రయాణం చేసే అవకాశాన్ని నిరాకరిస్తున్నారు. మరోవైపున హై-స్పీడ్ రైళ్ళు, సూపర్ఫాస్ట్ ఎక్స్ప్రెస్ రైళ్ళు, వందేభారత్ ఎక్స్ప్రెస్ వంటి అల్ట్రా సూపర్స్పీడ్ ఎక్స్ప్రెస్ రైలు బండ్లను ప్రవేశపెడుతున్నారు. గమ్యానికి చేరే ప్రయాణ కాలాన్ని అత్యంత కనిష్టానికి తగ్గిస్తున్నామనే పేరున సంపన్న, బిజినెస్ వర్గాల ప్రయోజనాలకు సేవచేస్తున్నారు. దీనినంతా 21వ శతాబ్ది ప్రపంచస్థాయి ప్రమాణాలకు, అవసరాలకనుగుణంగా రైల్వే వ్యవస్థను ఆధునీకరించటం, అభివృద్ధిచేయటంగా చూపించు కుంటున్నారు. రైల్వేస్టేషన్ల ఆధునీకరణగా చెప్పబడే వానితో ప్రైవేటు వ్యాపార వర్గాలకు, ప్రైవేటు కాంట్రాక్టర్లకు అంతులేని వ్యాపారాన్ని, లాభాలను దోచిపెడుతున్నారు.

బాలాసోర్ జిల్లాలో జరిగిన ఈ రైలు ప్రమాద దుర్ఘటనలో అసాధారణ, అధిక వేగంతో వెళ్ళే కోరమాండల్ ఎక్స్ప్రెస్ అనూహ్యంగా లూప్లైన్లోకి మళ్ళటానికి కారణమేమిటో తెలయరావటం లేదు. అధిక వేగంతో ఎక్స్ప్రెస్ రైలుబండ్లు నడపటానికి రైల్వేట్రాక్ దానికి పునాదిగా వున్న నేల మెతకగా వుండరాదు. ఈ అంశంతోపాటుగా, సరైన నిర్వహణలేకపోవటం, తగినవిధంగా ముందుగా తనిఖీచేయకపోవటం వంటివి కూడా అనేక ప్రమాదాలకు కారణాలుగా వున్నాయి. 1998 నుండి మనదేశంలో సంభవించిన ఘోర రైలు 'ప్రమాదాలన్నీ' సరైన స్థితిలో లేని రైల్వే ట్రాక్లపై ప్రయాణించే రైళ్ళు పట్టాలు తప్పటం కారణంగా సంభవించినవే.

2017-18 నుండి 2020-21 మధ్యకాలంలో సంభవించిన రైలు ప్రమాదాలపై అధ్యయన నివేదికను కంప్రోల్ అండ్ ఆడిటర్ జనరల్(సిపిజి) వెలువరించింది. అందులో పేర్కొన్న ప్రకారం ఆ కాలంలో సంభవించిన 422 ప్రమాదాలలోనూ 171 ప్రమాదాలు ట్రాక్లపై తగిన తనిఖీ లేకపోవటం, ఆ వైఫల్యమే ఈ ప్రమాదాలకు కారణమైందని ప్రత్యేకించి ఎత్తిచూపుతూ, ట్రాక్ తనిఖీ, సిగ్నలింగ్ నిర్వహణలను ఖచ్చితంగా మెరుగుపర్చాలని సిఫార్స్ చేసింది. ట్రాక్ల మరమ్మత్తులు చేయటం, నవీకరించటానికి కావలసిన నిధులను రైల్వే యాజమాన్యం ప్రతి సం॥రం తగ్గించి వేస్తోందని కాగ్ ప్రత్యేకంగా ఎత్తిచూపింది. 2018-19 ఆర్థిక సంవత్సరంలో ట్రాక్ల మరమ్మత్తులు, నవీకరించటానికి రైల్వేశాఖ 9607.65 కోట్ల రూ॥ కేటాయించగా, 2019-20 నాటికి ఆ మొత్తాన్ని 7417 కోట్లకు కుదించారు. ఈ మొత్తాన్ని కూడా సక్రమంగా, మొత్తం ఖర్చుచేయలేదని కాగ్ పేర్కొంది. అలాగే 2017-21 మధ్యకాలంలో రైళ్ళు పట్టాలు తప్పటంవలన జరిగిన ప్రమాదాల సంఖ్య 1127గా పేర్కొంటూ, దీనిలో 286 ప్రమాదాలు ట్రాక్స్ నవీకరణ సమస్యతో ముడిపడి వున్నవేనని కూడా ఎత్తి చూపింది. 'కవచ్' అనే భద్రతావ్యవస్థ ఈ మార్గంలో లేకపోవటం కూడా ఈ ఘోరానికి కారణమని మరికొందరు నిపుణులు పేర్కొంటున్నారు.

గుత్త పెట్టుబడుల గుడ్డిత్వం ఉన్నత విద్య

అత్యున్నత స్థాయిలో నిరుద్యోగ సంక్షోభం

ప్రతి పాఠశాలలో

పెట్టుబడిదారీ దోపిడీ వ్యవస్థ సృష్టించిన తీవ్రమైన సంక్షోభం స్పష్టంగా బయటపడ్డ కరోనా విపత్తు సమయంలో చేసిన ప్రజావ్యతిరేక చట్టాలు, ఆకస్మిక నిర్ణయాలలో 'జాతీయ విద్యావిధానం-2020' కూడా ఒకటి. విద్యను బలమైన వాణిజ్య సరుకుగా మలచి గుత్త పెట్టుబడులకు స్వాధీనం చేయడం లక్ష్యంగా రూపొందిన ఈ విద్యా విధానాన్ని త్వర త్వరగా వాస్తవం చేయడానికి యూనివర్సిటీ గ్రాంట్స్ కమిషన్ (యూజీసీ) ముందుకు వచ్చింది. చిన్నస్థాయి ప్రైవేట్ ఉన్నత విద్యాసంస్థలు, మిలాఖత్లు, విలీనాలతో బహుళ విషయక భారీ సంస్థలుగా రూపొందడానికి మార్గదర్శకాలను సెప్టెంబర్ 2022లో యూజీసీ విడుదల చేసింది. వెనువెంటనే జనవరి 2023లో విదేశీ యూనివర్సిటీలు మనదేశంలో తమ క్యాంపస్లను ఏర్పాటు చేసుకోవడానికి నిబంధనల ముసాయిదాను కూడా యూజీసీ ప్రకటించింది.

ప్రపంచబ్యాంకు ఒత్తిడులకు అనుగుణంగా మన దళారీ పాలకవర్గం విద్యా రంగాన్ని కార్పొరేటీకరించటానికి, విదేశీ పెట్టుబడులకు అప్పజెప్పడానికి గత మూడు దశాబ్దాలుగా

కమిటీలను వేసింది. చట్టాలను సవరించింది. మరొకవైపు యూజీసీ కొత్త కొత్త నిబంధనలను రూపొందించింది. ఇదంతా, విద్య సరుకీకరణను తీవ్రం చేయటం, కార్పొరేట్ శక్తుల లాభాలను పెంచటానికి మాత్రమే పరిమితం కాదు. పెట్టుబడిదారీ దోపిడీవ్యవస్థ గమనం, నిరంతరం సంక్షోభాలతో ముడిపడి ఉంటుంది. సంక్షోభం నుండి బయటపడటానికి తమ లాభాల చట్రంలోనే పెట్టుబడులు పరిష్కారాన్ని వెతుక్కుంటాయి. ఫలితంగా ప్రతి సంక్షోభం తర్వాత శ్రమదోపిడీ తీవ్రమౌతుంది, కొత్త రూపాలలో వ్యక్తం అవుతుంది. ఉనికిలో ఉన్న దోపిడీ ఉత్పత్తి సంబంధాలు ఉత్పత్తి శక్తుల ఎదుగుదలకు ఆటంకమైనప్పుడు ఆ వ్యవస్థ/ఉత్పత్తి విధానానికి మనుగడ ఉండదు, ఒకానొక దశలో అంతమైపోతుంది. కొత్త ఉత్పత్తి సంబంధాలతో కొత్త ఉత్పత్తి విధానం ఏర్పడుతుందని మార్క్స్ ప్రతిపాదించిన గతితర్కం చెబుతుంది. అయితే ఇప్పటి కాలానికి అత్యున్నత సాంకేతిక ప్రగతిగా చెప్పుకుంటున్న కృత్రిమ మేధ, రోబోటిక్స్, బిగ్ డేటా, విత్త నిర్వహణను సైతం గుత్త పెట్టుబడులే నిర్దేశిస్తున్నాయి. కాబట్టి

ఉత్పత్తి శక్తుల ఎదుగుదల గుత్తపెట్టుబడుల నియంత్రణలోనే ఉన్నది. ఇక ఉనికిలో ఉన్న దోపిడీ ఉత్పత్తి సంబంధాలు ఏ విధంగా ఉత్పత్తి శక్తుల అభివృద్ధిని అడ్డుకుంటాయి? అంటే పెట్టుబడిదారీ దోపిడీ వ్యవస్థ నిరాటంకంగా కొనసాగుతుందని గుత్తపెట్టుబడులు భ్రమ పడుతున్నాయి కానీ ఇందుకు విరుద్ధంగా పెట్టుబడిదారీ దోపిడీ వ్యవస్థ సంక్షోభం రోజురోజుకు తీవ్రం అవుతునే ఉన్నది. అసలు గుత్త పెట్టుబడుల లాభాల దోపిడీ విష చట్రంలో ఈ సంక్షోభానికి పరిష్కారం ఉంటుందా?

ఈ వాస్తవం యువతకు తెలియకూడదు. వాళ్ళ దృష్టిని మళ్ళించాలి. అందుకోసం విద్యారంగం కార్పొరేట్ శక్తుల స్వాధీనం కావడం తప్పనిసరి. గుత్తపెట్టుబడులే నాణ్యమైన విద్యను అందిస్తాయని, దీనితో యువతకు గొప్ప గొప్ప ఉద్యోగాలు వస్తాయని ప్రచారం ముమ్మరం అవుతోనే ఉన్నది. సంపన్న వర్గానికే రిజర్వ్ అయిన ఈ విద్య అత్యంత ఖరీదైనది. మధ్యతరగతి, పేద వర్గాలకు చెందిన యువత

→ రైల్వే ప్రయాణీకుల భద్రత, క్షేమంపట్ల ఈ అశ్రద్ధ, పట్టనితనాలు - కేంద్రప్రభుత్వం అమలు చేస్తున్న విధానాల ఫలితమే! అలవిమాలిన అజాగ్రత్తగా వుండటమనేది రైల్వే యంత్రాంగ ధోరణిగా వ్యక్తమౌతోంది. ప్రస్తుత రైలు దుర్ఘటన జరిగి ఒకరోజు గడిచిన తర్వాత కూడా రైల్వే యంత్రాంగం - ప్రమాదానికి ఖచ్చితమైన కారణం ఏమైవుండవచ్చుననే అంశాన్ని చెప్పలేకపోవటాన్ని లేదా చెప్పటానికి సందేహిస్తూ వుండటాన్ని - రైల్వే పాలనా యంత్రాంగం ప్రయాణీకుల భద్రత పట్ల ఎంత మూర్ఖంగా, బాధ్యతా రాహిత్యంగా వుందో, ప్రజానీకంపట్ల జవాబుదారీతనం లేకుండా వ్యవహరిస్తుందో తెలియజేస్తోంది.

ప్రమాదవార్త తెలిసిన వెంటనే పరిసర గ్రామాలలోని సాధారణ ప్రజానీకం ప్రమాదస్థలికి చేరుకొని అత్యంత ఘోరమైన దృశ్యాలను చూసి చలించిపోయారు. విపత్తు నిర్వహణా బృందాలు చేరుకునే లోపే తమ వంతుగా ప్రయాణీకుల ప్రాణాలను రక్షించటానికి సెల్ ఫోన్ లైటు వెలుగులోనే కొన్ని తక్షణ చర్యలు చేపట్టారు.

అంతేకాదు; తీవ్రంగా గాయపడి ఆసుపత్రులలో చికిత్స పొందుతున్న వారికి అత్యవసరంగా అవసరమైన రక్తాన్ని ఇవ్వటానికి సామాన్య ప్రజలు ఆసుపత్రుల వద్ద బారులుతీరటం - ఇంతటి విషాదంలోనూ ఓ సందేశాన్ని ఇస్తోంది. మతం కాదు, మానవత్వం ముఖ్యమని చాటిచెప్పున్న కుల, మతాలకతీతమైన ఇలాంటి ఘటనలు కరడుకట్టిన పాలకుల దృష్టికి చేరుతాయనుకోవటం భ్రమ మాత్రమే!

మృతుల కుటుంబాలకు, గాయపడిన వారికి పరిహారం చెల్లిస్తామనే ప్రకటనలు, మొసలికన్నీరు కార్చే రైల్వేశాఖా మంత్రి, ప్రధానమంత్రిల సంతాప ప్రకటనలన్నీ రైలు ప్రమాద దుర్ఘటనలో ప్రాణ ప్రమాదంనుండి బయటపడిన, తీవ్ర గాయాలతో చికిత్స పొందుతున్న ప్రయాణీకులకుగానీ, ఈ భీతావహ పెను విషాదంతో చలించిపోతున్న దేశ ప్రజానీకానికిగానీ - ఏమాత్రం సాంత్యన, ఉపశమనం కలిగించే మాటలు కావు!

కేంద్రప్రభుత్వం, రైల్వే అధికార యంత్రాంగమే సంయుక్తంగా ఈ ఘోర

దుర్ఘటనగా పేర్కొంటున్న 'మానవ నేరానికి' కారణం తప్ప భవిష్యత్తులో బలిపశువులుగా తెరమీదకు రానున్న వేరెవరో కాదు!

కేంద్ర రైల్వేమంత్రి అశ్వనీవైష్ణవ్ మరియు రైల్వేబోర్డు సభ్యులు ఇంతటి ఘోరమైన రైలు ప్రమాదానికి తమ నైతిక, పాలనాపరమైన బాధ్యతను గుర్తిస్తూ వెనువెంటనే తమ బాధ్యతల నుండి తప్పుకోవాలి!

రైల్వేలను ప్రైవేటీకరించటాన్ని వ్యతిరేకిస్తూ, రైల్వేలను సామాన్య ప్రజానీకానికి అందుబాటులో వుండే ఒక ప్రజారవాణా వ్యవస్థగా నడపాలని, రైలు ప్రయాణీకుల భద్రత దృష్టితో అత్యంత కఠినమైన తనిఖీలు, ట్రాక్ నిర్వహణ, పటిష్ట సిగ్నలింగ్ వ్యవస్థలు, మరమ్మత్తులు, నవీకరణ వంటి వాటిని అమలుచేయాలని, రైల్వేలలో ఇప్పటికే ఖాళీగా వున్న పోస్టులన్నింటినీ భర్తీ చేయాలని డిమాండ్ చేస్తూ శక్తివంతమైన ప్రయాణీకుల, ప్రజల ఉద్యమం ముందుకు రావాల్సిన అవసరాన్ని ఈ దుర్ఘటన నొక్కిచెప్తోంది!

3-6-2023

కేంద్రకమిటి,

సిపిఐ(ఎం-ఎల్)

ఈ ఖరీదైన చదువుతో తమ బతుకులు బాగుపడతాయని ఆశపడతారు, అప్పులు చేస్తారు, ఉన్న ఆస్తులను తెగనమ్ముకుంటారు. ఈ విద్య కోసం పరుగులు పెడతారు. ఖరీదైన ఈ విద్య అందుబాటులోకి రాకున్నా, చదివిన చదువుతో ఉద్యోగాలు రాకున్నా, వ్యక్తులదే బాధ్యత. పోటీ పడలేని వాళ్లు తెలివి తక్కువ వాళ్ళు అవుతారు. కార్పొరేట్ విద్య నాణ్యమైంది కదా, కాబట్టి ఉద్యోగం దొరకకపోవడం, ఉన్న ఉద్యోగం కూడా వూడిపోవడం, తక్కువ స్థాయి ఉద్యోగం దొరకటం, దానికి గ్యారెంటీ లేకపోవడం వీటితో ముడిపడి ఉన్న సమస్త శ్రామికవర్గ సమస్యలకు ఎవరికి వాళ్లే తమనే బాధ్యులుగా అనుకునేలా చేస్తున్నారు. తమను తామే నిందించుకునేలా అదృష్టం బాగాలేదని దేవుళ్ళు, తాయెత్తులు, తాంత్రిక పూజల వెంట పరుగులు పెట్టేలా మారుస్తున్నారు. ఈ క్రమంలో కోట్లాదిమంది శ్రమజీవులలో శ్రామికవర్గ చైతన్యం మరుగున పడేలా చేయడం వారి లక్ష్యం. ఇందుకోసం మన దళారి పాలకవర్గం సీరియస్ గానే కృషి చేస్తుంది. నారాయణమూర్తి కమిటీ సూచించినట్లుగా స్వదేశీ, విదేశీ గుత్త పెట్టుబడులకు, భారీ స్థాయి విద్యాసంస్థల స్థాపనకోసం వెయ్యి సంవత్సరాలకు అత్యంత విలువైన, కొరతగా ఉన్న భూములను లీజుకు ఇస్తారు. పీడిత వర్గాలను భూముల నుండి తరిమి వేస్తారు. మన పరాధీనత తీవ్రం అవుతుంది. అధీనత్వ దేశంగా బలపడుతుంది. ఈ దోపిడీ లక్ష్యంతోనే దూకుడుగా విద్యా రంగాన్ని కార్పొరేటీకరిస్తున్నారు. విదేశీ యూనివర్సిటీలను ఆహ్వానిస్తున్నారు. నాణ్యతకు నిర్వచనంగా ప్రచారమైన విదేశీ యూనివర్సిటీలు మనదేశంలో ప్రవేశించడంతో మన స్వదేశీ ప్రైవేటు ఉన్నత విద్యా సంస్థలు వీటితో మిలాఖత్ అవుతాయి, ఒక క్రమంలో విలీనం అవుతాయి. ఉన్నత విద్యా వ్యవస్థ మొత్తంగా విదేశీ/గుత్తపెట్టుబడి స్వాధీనంలోకి పోతుంది. ఇంతటి పరాధీనత స్థితిలోని దేశాన్ని 'విశ్వగురువు' అని ప్రచారం చేసుకుంటేనే అయిపోతుందా?

ఉన్నత విద్య కార్పొరేటీకరణ, విదేశీ యూనివర్సిటీలను ఆహ్వానించడం - ప్రభావాలు

ఈ పరిణామాలతో విద్య మార్కెట్ సరుకుగా శిఖర స్థాయికి చేరుకుంటుంది. గుత్తపెట్టుబడుల లాభాలే విద్య సమైవి నిర్ణయిస్తాయి. ధర చెల్లించగల సంపన్నులకే విద్య. ఇంకా నైపుణ్యాలు, నాణ్యత పేరుతో అత్యధిక స్థాయి ఫీజులు వసూలు చేస్తారు. సామాజిక న్యాయం, సామాజిక చైతన్యం మానవ

సంబంధాలకు సంబంధించిన అంశాలు ఈ ఉన్నత విద్య పరిధిలో ఉండవు. రిజర్వేషన్లు ఉండవు. స్కాలర్షిప్పులనేవి అసలే ఉండవు. ఉన్నత విద్య ఇక సంపన్న వర్గాలకే రిజర్వ్ అవుతుంది. సంపన్న వర్గం, ఉన్నత విద్య వేరు వేరు అంశాలు కావు. ఉన్నత విద్యావ్యవస్థలో శ్రామికవర్గ చైతన్యం, సమానత్వాన్ని సాధించటం, దోపిడీ, పీడన వివక్ష హింసలు అంతరించడం మొదలైన లక్ష్యాలన్నీ పలక కూడని పదాలు అవుతాయి. పెట్టుబడిదారీ దోపిడీ వ్యవస్థ మనుగడకు, కొనసాగింపుకు కావలసిన ఆలోచనా విధానానికి ప్రతీకగా ఉన్నత విద్యా వ్యవస్థ రూపొందుతుంది. మానవ విలువలకు సంబంధించిన ఏ ప్రమాణాలు ఇందులో ఉండవు.

ఉన్నత విద్యలో నమోదు రేటు, ప్రైవేట్ విద్యా సంస్థల నాణ్యత

ప్రైవేటు ఉన్నత విద్యా సంస్థలలో 2001 నుండి వృద్ధిరేటు అత్యధికంగా 400 శాతం ఉన్నప్పటికీ స్థూల నమోదు రేటు 2015లో 23 శాతానికి మించలేదు. బ్రూకింగ్స్ సంస్థ నివేదిక ప్రకారం 2019-20లో స్థూల నమోదు రేటు కేవలం 27.1%. AISHE నివేదిక ప్రకారం 2020-21లో స్థూల నమోదు రేటు 27.2%. ఇందులో షెడ్యూల్డ్ తెగలు 5.8%, షెడ్యూల్డ్ కులాలు 14.3%, ముస్లింలు 4.7%. భవిష్యత్తులో ఈ అట్టడుగు వర్గాల నమోదు రేటు వేగంగా అంతరిస్తుంది. ఇక ప్రైవేటీకరణ సమర్థతకు చిహ్నం అన్న ప్రచారం అబద్ధమని తేలిపోయింది. AISHE నివేదిక ప్రకారం దేశంలో ఉన్న 450 ప్రైవేట్ యూనివర్సిటీల నాణ్యత పేలవంగా ఉన్నది. ప్రపంచ స్థాయి గుర్తింపు పొందిన ఉన్నత విద్యాసంస్థలు కేంద్ర ప్రభుత్వ నిర్వహణలో ఉన్న సెంట్రల్ సంస్థలే. ఉన్నత విద్య ప్రైవేటీకరణ వల్ల ప్రయోజనం కేవలం గుత్త పెట్టుబడులకే, సారాంశంలో దోపిడీ వర్గాలకే.

మన దేశంలో ఉన్నత విద్యకు, ఉద్యోగం లభించడానికి మధ్య సంబంధం తెగిపోయింది. పేరున్న ప్రైవేట్ కాలేజీలో చదువుకోవాలని భారీ ఎత్తున డబ్బులు గుమ్మరించి ఎన్నో రకాల ఇబ్బందులతో చదువుకొన్నా, మళ్ళీ రకరకాల కంప్యూటర్ లేదా ఇతర నైపుణ్యాల కోరింగ్ సెంటర్లలో డబ్బులు కట్టి నిరంతరం కోర్సులలో చేరుతూనే ఉంటారు. పరీక్షలు రాస్తూనే ఉంటారు. ఉద్యోగం దొరుకుతుందన్న ఏ గ్యారెంటీలేదు. తన చదువుకోసం కుటుంబమంతా కష్టపడుతున్నదని, ఫెయిల్ అయితే ఈ

శ్రమంతా వృధా అవుతుందని, పరీక్షల సమయంలో తీవ్ర వత్తిడితో ఆత్మహత్యలు చేసుకొంటున్నారు. దీనికి తోడు ఫలానా నైపుణ్యానికి భవిష్యత్తులో డిమాండ్ ఉంటుందనో, డిమాండ్ కి తగిన సప్లై లేదనో ఏ వాణిజ్య దిగ్గజమో ప్రకటిస్తే ఇక ఆ కోర్సులో కోరింగ్ సెంటర్లు ఏర్పడతాయి. భారీ ఫీజులను వసూలు చేస్తాయి. యువత ఆ కోర్సుల వెంట పరుగులు పెడుతుంది. ఇవన్నీ యువత దృష్టిని మళ్లించడానికే. ఇప్పుడున్న స్థితిలోనే ఉద్యోగాలు లభిస్తాయన్న గ్యారెంటీ లేనపుడు ఆధునిక టెక్నాలజీని, యాంత్రికరణను ప్రతిచోటా ఉపయోగించే కార్పొరేట్ గుత్త పెట్టుబడులు మొత్తం విద్యారంగాన్ని నియంత్రిస్తే ఉద్యోగ కల్పన ఉంటుందా? నిరుద్యోగ సమస్య అంతరిస్తుందా? తన పునాదుల్లోనే దాగి ఉండే పెట్టుబడిదారీ వ్యవస్థీకృత సంక్షోభం అంతమవుతుందా? కాదు. కానీ క్రమంగా పీడిత వర్గం మాత్రం ఉన్నత విద్యకు శాశ్వతంగా దూరం అవుతుంది.

అందుకే దిగువస్థాయి విద్యార్థుల కోసం బహు తెలివిగా 'వృత్తి విద్యలను' ఈ జాతీయ విద్యా విధానం ప్రతిపాదిస్తున్నది. ఏ ఏ దేశాలలో ఏ నైపుణ్యాలకు డిమాండ్ ఉన్నదో యువత తెలుసుకోవాలి. ఆ కోర్సులలో చేరాలి. నైపుణ్యాలను నేర్చుకోవాలి. ఇతర దేశాలకు వలస వెళ్లి పనులు చేసుకుని బతకాలి! ఈ విషయాన్ని ప్రభుత్వం ఎప్పటినుండో చెబుతూనే ఉన్నది. మన దేశంలో వారి లాభాలకు పనికి రాని వారికి ఇక ఉపాధి కల్పన ఉండదన్నమాట. ఇటువంటి ధోరణిని ప్రోత్సహించిన శ్రీలంకలో కోవిడ్ 19 విపత్తు సమయంలో ఏమైంది? ఇతర దేశాల్లో బతుకుతున్న యువత పనులను కోల్పోయి శ్రీలంకకు వాపసు వచ్చారు. శ్రీలంక సంక్షోభానికి, చెలరేగిన అల్లర్లకు ఇది కూడా ఒక ప్రధాన కారణమే కదా! వర్తమాన దేశాల పరాధీనతను ఇది సూచిస్తున్నది. ఈ దేశాలలో నిరుద్యోగ సమస్య తీవ్రత కూడా దీనితో స్పష్టం అవుతున్నది.

అట్టడుగు వర్గం కోసం దూరవిద్యను, ఆన్లైన్ విద్యను జాతీయ విద్యా విధానం ప్రతిపాదిస్తుంది. దీనికి అనుగుణంగా ప్రభుత్వం టీవీ ఛానల్లను ఏర్పాటు చేస్తానంటుంది. ఇంకా కేంద్ర బడ్జెట్ 2022-23లో సైన్సు, గణితం కోసం 750 వర్చువల్ ల్యాబ్స్, ఈ - 75 స్క్రిల్లింగ్ ల్యాబ్స్ను ఏర్పాటు చేస్తామని ప్రకటించారు. శ్రమ దోపిడీ తీవ్రంగా ఉన్న 'గిగ్' ఆర్థిక వ్యవస్థలో, అనియత రంగంలో

చాలాచాలని సంపాదనతో, దుర్భరమైన పరిస్థితులలో పనులు చేసుకుంటూ ఎంత మేరకు చదవగలరు? రాత్రింబవళ్లు కష్టపడి చదివినా మెరుగైన ఉపాధి లభిస్తుందా? గౌరవప్రదమైన ఉపాధి కల్పన దళారీ ప్రభుత్వాల లక్ష్యం కానే కాదు. ఆన్లైన్ విద్య ఎందుకోసం? చదువు పేరిట అట్టడుగు వర్గానికి చెందిన యువత దృష్టి మళ్లించడానికే. కృత్రిమ మేధ, రోబోటిక్స్ మొదలైన నైపుణ్యాలు పొందడం వల్ల కొద్దిమందికి లక్షల రూపాయల ప్యాకేజీతో ఉద్యోగాలు దొరకడం చూసి అటువంటి విద్యను ఇవ్వలేని పేద తల్లిదండ్రులను ఆ విద్యార్థులు ఈసడించుకుంటారు. శత్రువులుగా చూస్తారు. తమ దుస్థితికి తల్లిదండ్రులదే బాధ్యత అంటూ నిందిస్తారు. ఈ క్రమంలో వారిలో సహజంగా కుటుంబాల ద్వారా కలిగే శ్రామిక వర్గ చైతన్యం కూడా కనబడకుండా పోతే దోపిడీ వర్గానికి అదొక అప్రకటిత ఫలితం అవుతుంది.

మెజారిటీ యువతను ఉన్నత విద్యకు దూరం చేస్తూ, అందరికీ నాణ్యమైన విద్య కోసమే ఉన్నత విద్యను కార్పొరేట్ కరిస్తున్నామని, అందుకు విదేశీ పెట్టుబడులను, విదేశీ యూనివర్సిటీలను ఆహ్వానిస్తున్నామని చెప్పడం క్రూరమైన పరిహాసం.

మన దేశంలో చదువుకొని డాక్టర్లు, ఇంజనీర్లు, సైంటిస్టులు అయిన తర్వాత విదేశాలలో ఉద్యోగాలు చేసినట్లయితే దానిని 'బ్రెయిన్ డ్రైయిన్' అంటారు. ఎందుకంటే మన యువత మేధస్సు మన దేశాభివృద్ధి కోసం, మన ప్రజల జీవితాలలో గుణాత్మకమైన మార్పు కోసం కాకుండా ఇతర దేశాలకు ఉపయోగ పడుతుంది. ఇందుకు విరుద్ధంగా విదేశాల్లో చదువుకోవడానికి వెళ్తే దానిని 'బ్రెయిన్ డ్రైయిన్' అనరాదని, విదేశీ యూనివర్సిటీలు మన దేశంలో తెరిచిన క్యాంపస్లో చదువుకుంటే ఈ సమస్య అంతమవుతుందని యు.జీ.సి చైర్మన్, డాక్టర్ జగదీష్ కుమార్ స్వయంగా చెప్పటం హాస్యాస్పదం కాదా? ఎక్కడ చదువుకున్నా బహుళ జాతి కంపెనీల ఉద్యోగాలే కదా!

మన దేశంలోని సాఫ్ట్వేర్ సంస్థలూ ఆధిపత్య దేశాల ప్రాజెక్టులనే నిర్వహిస్తాయి. ఇక వృత్తి విద్యల విషయంలో ఇతర దేశాల్లో డిమాండ్ ఉన్న నైపుణ్యాలను నేర్చుకుని ఆయా దేశాలకు వలస వెళ్ళమని కేంద్ర బడ్జెట్ ప్రసంగం స్పష్టంగానే చెప్పింది. మన దళారీ ప్రభుత్వం ఉన్నత విద్యకు సంబంధించి రూపొందిస్తున్న విధానాలు, వ్యూహాలు అన్నీ బ్రెయిన్ డ్రైన్ కోసమే.

మన దేశంలో గత రెండు దశాబ్దాలుగా ఉద్యోగాలు కోల్పోయే [Job loss] అభివృద్ధి కొనసాగుతున్నది. విదేశీ యూనివర్సిటీలు, 'నాణ్యమైన విద్య', వృత్తి విద్యలు ఇవేవి మన దేశంలో ఉద్యోగ/ఉపాధి కల్పన కోసం కానే కావు.

మన ఉన్నత విద్యారంగం విదేశీ పెట్టుబడులకు ఆకర్షణీయం. 37.4 మిలియన్ల మంది విద్యార్థులు 2021 లోనే ఉన్నత విద్యారంగంలో నమోదైనారు. ఈ రంగం విలువ 2025 నాటికి 225 బిలియన్ అమెరికా డాలర్లకు చేరుకుంటుంది. మరొకవైపు పన్ను రాయితీలు, ప్రోత్సాహకాలు, భూముల కేటాయింపులు. FEMA-1999 చట్టం ప్రకారం తమ దేశాలకు లాభాలను పంపించుకోవచ్చు.

దళారీప్రభుత్వాలు - ఉన్నతవిద్య - విదేశీపెట్టుబడులు:

విద్యా వైద్య రంగాల్లో విదేశీ పెట్టుబడులు ప్రవహించడానికి 1995లోనే ప్రపంచ వాణిజ్య సంస్థ జనరల్ ఎగ్రిమెంట్ ఆన్ ట్రేడ్ ఇన్ సర్వీసెస్ [GATS]ను తీసుకొచ్చింది. వెనువెంటనే 2002లో Constructing Knowledge Societies-New Challenges For Tertiary Education నివేదికను ప్రపంచ బ్యాంకు విడుదల చేసింది. వర్ధమాన దేశాలు జ్ఞాన సమాజాలుగా రూపొందాలి, అందుకు ఉన్నత విద్యలో బడాకార్పొరేట్ శక్తులు ప్రవేశించాల్సిందే, గుత్త పెట్టుబడులే జ్ఞానానికి కేంద్రం! ప్రభుత్వ విద్య అంటేనే పేలవమైన నాణ్యతకు చిహ్నం అని ఈ నివేదిక బాగా ప్రచారం చేసింది.

ఈ ఒత్తిడులకు అనుగుణంగా మన దేశంలో 2007-08లో శాంపిట్రోడా అధ్యక్షతన నేషనల్ నాలెడ్జ్ కమీషన్ ఏర్పాటయింది. 2010 నాటికే 160కి పైగా విదేశీ విద్యా కార్యక్రమాలు మన దేశంలో నడుస్తూనే ఉన్నాయి. అయినా నమోదు రేటును, నాణ్యతను పెంచటానికి విదేశీ యూనివర్సిటీలను అనుమతించాల్సిందే అంటూ 2010లో ఆనాటి కేంద్ర ప్రభుత్వం ఫారిన్ ఎడ్యుకేషనల్ ఇన్ స్టిట్యూషన్ బిల్ (FEI), 2010ను పార్లమెంట్లో ప్రవేశపెట్టింది. ప్రతిపక్షాల వ్యతిరేకత వల్ల బిల్లు ఆమోదం పొందలేదు కానీ ఏ పార్టీ అధికారంలోకి వచ్చిన ఇందుకోసం ప్రయత్నాలు కొనసాగాయి.

2012లో నేషనల్ డెవలప్ మెంట్ కౌన్సిల్ 'లాభం కోసం విద్య'కు అవసరమైన చట్టసవరణ చేసింది. దీనితో ఉన్నత విద్యాసంస్థలు కంపెనీలైనాయి. బాండ్లు, షేర్లతో స్పెక్యులేషన్

మార్కెట్ నుండి నిధులను సమకూర్చుకోవచ్చు. ఈ సంస్థల స్థాపన, 1956 కంపెనీ చట్టం, సెక్షన్ 25 ప్రకారం ఉంటుంది. ఉన్నతవిద్యారంగంలోకి గుత్త పెట్టుబడులను ఆకర్షించడానికి సూచనల కోసం 2012లో నారాయణమూర్తి కమిటీ ఏర్పాటు అయింది. కోరిన ప్రోత్సాహకాలు, 999 సంవత్సరాలకు అత్యంత విలువ గల భూములను లీజుకు ఇవ్వటం, కనీసం 25 నుండి 30% లాభాలకు గ్యారెంటీ ఇవ్వడం ద్వారా ప్రపంచస్థాయి యూనివర్సిటీలను ఆకర్షించవచ్చని కమిటీ సూచించింది.

'మేక్ ఇన్ ఇండియా'లో విదేశీ యూనివర్సిటీల క్యాంపస్ల ఏర్పాటు కూడా భాగమేనంటూ 2017లో ప్రధానమంత్రి మోడీ నీతిఆయోగ్, మానవ వనరుల మంత్రిత్వశాఖ, యుజీసి, వాణిజ్య మంత్రిత్వశాఖ అధికారులతో నిబంధనలు ఎట్లుండాలి చర్చించారు. విదేశీ యూనివర్సిటీలకు విత్త స్వాతంత్ర్య ఉండాలని, యుజీసి నియంత్రణ ఉండకూడదని సూచించాయి. ఉన్నతవిద్య అంతర్జాతీయీకరణ అంటూ విదేశీ యూనివర్సిటీలలో ప్రముఖ వ్యక్తుల పేరిట ప్రొఫెసర్ చైర్లను సృష్టించాలని మన విద్యా బ్రాండును ప్రమోట్ చేయాలని జులై 2021లో యూజీసీ, విద్యా మంత్రిత్వశాఖ సంయుక్తంగా నిబంధనలను ప్రకటించాయి.

మన దేశంలో విద్యారంగంలో మౌలిక వసతుల నిర్మాణానికి బహిర్గత వాణిజ్య రుణమార్గం ద్వారా (external commercial borrowing route) విదేశీ పెట్టుబడుల ప్రవాహాన్ని ప్రోత్సహించాలన్న నిర్ణయం తీసుకున్నారు. ఏ పార్టీ అధికారంలో ఉన్నా ఉన్నతవిద్యను కార్పొరేట్ కరించటం, విదేశీ యూనివర్సిటీలను ఆహ్వానించే ప్రక్రియలు బలంగా కొనసాగుతూనే ఉన్నవి. భారతదేశాన్ని పరాధీన దేశంగా మలచటంలో పాలకవర్గం ఐక్యత దీనితో స్పష్టమవుతుంది. ఈ క్రమంలో మే 2022లో UGC (Academic Collaboration Between Institutions To Offer Tertiary Joint Degree And Dual Degree Programme) Regulation, 2022ను ప్రకటించింది.

చివరగా జనవరి, 2023లో "ఏ సెట్ ఆఫ్ డ్రాఫ్ట్ రూల్స్ టు ఫెసిలిటేట్ ఫారెన్ యూనివర్సిటీస్ ఇన్ సెట్టింగ్ అప్ క్యాంపస్ ఇన్ ఇండియా" అంటూ యూజీసీ నిబంధనల ముసాయిదాను ప్రకటించింది. మన పారిశ్రామిక రంగంతో పాటు మన ఉన్నత విద్యారంగం కూడా గుత్తపెట్టుబడుల గుప్పెట్లోనే ఉంటుంది. కోట్లాది మంది ప్రజల బిడ్డలకు అవసరమైన విద్య, ఉపాధి, రంగాల్లో సంక్షోభం ఇంకా పెరుగుతుంది. (తరువాయి 6వ పేజీలో)

భారతదేశ ఈశాన్య రాష్ట్రాలలో ఒకటైన మణిపూర్లో వివిధ జాతుల ప్రజానీకం నివసిస్తూ వున్నారు. మే 3వ తేదీనుండి ఈ రాష్ట్రంలో దాడులు, హింస నిరంతరాయంగా సాగు తున్నాయి. ప్రాణనష్టం, ఆస్తి నష్టం భారీగా జరుగుతోంది. పెద్ద సంఖ్యలో ప్రజలు నిర్వాసితులై తరలిపోతున్నారు. ఐదుజిల్లాల పరిధిలోని ఇళ్ళు, చర్చిలు, దేవాలయాలు మొదలైనవన్నీ లూటీ, ధ్వంసం జరుగుతోంది. కేంద్ర, రాష్ట్రప్రభుత్వాలు తీసుకునే చర్యలేవీ రాష్ట్రంలో శాంతిని స్థాపించలేకపోతున్నాయి. రాష్ట్రంలో దీర్ఘకాలంగా లోయప్రాంతంలోని మెయిటీలకు కొండజాతి నాగా, కుకీ వంటి జాతులకు మధ్యనెలకొన్న వైరుధ్యమే హింసా రూపం తీసుకున్నది. వరుసగా రాష్ట్రంలో అధికారంలో కొనసాగుతున్న ప్రభుత్వాలు, కేంద్రపాలకులు చిత్తశుద్ధితో ఈ సమస్యను పట్టించుకునివుంటే, దీర్ఘకాలంపాటు ఈ విభేదాలు ఈవిధంగా కొనసాగవు. ఆయా జాతుల ఆచారాలు, సంస్కృతులను పరిగణలోకి తీసుకుంటూ తదనుగుణమైన విధానాలను అమలుచేసివుంటే, ఆ జాతుల ప్రజానీకం నడుమ సామరస్యం, సఖ్యత సాధించబడేవి.

1949లో మణిపూర్ భారత యూనియన్లో ఐక్యమైంది. ఆనాటినుండి భారత

‘స్వతంత్ర’ పాలకులు కూడా వలసపాలకుల నాటి విధానాలతోనే, వారి ఆలోచనా ధోరణితోనే మణిపూర్ ప్రజలను పాలిస్తున్నారు. రాష్ట్రంలో నివశిస్తున్న వివిధ జాతుల ప్రజానీకపు సంక్షేమాన్ని దృష్టిలో పెట్టుకుంటూ వారి ఆకాంక్షలను నెరవేర్చే పారిపాలన అందించడానికి బదులు, జాతులమధ్య తలెత్తే ఏ చిన్నపాటి విభేదాన్నయినా శాంతిభద్రతల నిర్వహణా సమస్యగా చూపుతూ దానిని అణచి వేయటమే జరుగుతూ వస్తోంది. దీనికితోడుగా జాతుల అస్తిత్వాలపై, మతాలపై, కులాలపై ఆధారపడిన పాలక రాజకీయపార్టీల ఓట్ బ్యాంకు రాజకీయ ఎత్తుగడలు మణిపూర్ జాతులమధ్య ఒక పూర్వలేని అగాధాన్ని ఏర్పరచాయి. మణిపూర్ భౌగోళిక నేపథ్యంలో కొండజాతులు, మైదాన ప్రాంతవాసులుగా మణిపూర్ ప్రజానీకం విభజితులై జీవిస్తున్నారు. మణిపూర్లో 90శాతం కొండప్రాంతంగా, 10శాతం మాత్రమే మైదానంగా వుంటుంది. మణిపూర్లోని 20,80,000 ప్రజానీకంలో రాష్ట్ర రాజధాని ఇంఫాల్ లోయప్రాంతంలోనూ, గిరిజనేతర మెయిటీలు నివశించే మరో లోయప్రాంతంలోనూ 60శాతం నివశిస్తున్నారు. కాగా మరో 40శాతం కొండప్రాంతాల్లో నివశిస్తున్న నాగా, కుకీలతోసహా 35 జాతులు, తెగలకు చెందిన ప్రజానీకంగా వున్నారు.

మెయిటీ ప్రజానీకంలో 83శాతం హిందూ మతాన్ని ఆచరించేవారు కాగా, కుకీ, నాగా తెగలలోని 90శాతం పైగా జనాభా క్రిస్టియన్లుగా వున్నారు. హిందూమతం 15వ శతాబ్దంలో మణిపూర్లోకి చొరబడింది. వైష్ణవ సన్యాసుల ప్రభావంతో ఎక్కువభాగం హిందూమతం వ్యాప్తి చెందింది. హిందూమతం ద్వారా మణిపూర్లో కులం ప్రవేశించి, మెయిటీ ప్రజానీకాన్ని మూడు ప్రధాన కులాలుగా-బ్రాహ్మణులు, క్షత్రియులు, షెడ్యూల్డ్ కులాలుగా-విభజనకు గురిచేసింది. హిందువులు, క్రిస్టియన్లుగా ప్రజలలోవున్న ఈ విభజన, మత - జాతిపరమైన విభేదాలు ప్రత్యేకించి బిజెపి కేంద్రంలో, మణిపూర్లో అధికారంలోకి వచ్చిన నేపథ్యంలో తీవ్రమైంది. హిందూమతేతరులపై మత విద్వేష రాజకీయ విధానాలను అనుసరించటం - ఈ హింస చెలరేగటంలో పరిగణించదగిన పాత్ర నిర్వహిస్తోంది.

వరుసగా అధికారంలో కొనసాగుతున్న ప్రభుత్వాలన్నీ రాష్ట్రాభివృద్ధిపై దృష్టిపెట్టకపోగా, పట్టణ-కొండ ప్రాంతాల నడుమ అసమ అభివృద్ధికి కారణమయ్యారు. దీని ఫలితంగా ఇంఫాల్ ప్రాంతంలో మెరుగైన విద్యావకాశాలు పొందిన పట్టణవాసులలో ముఖ్యంగా హిందువులు వుంటారు. వీరిలోనూ మెయిటీలకు సాపేక్షంగా శుభ్రమైన తాగునీరు, శుద్ధమైన

(5వ పేజీ తరువాయి)

భారతదేశానికి కావలసిన విద్యా విధానం ఏది?

వాస్తవానికి పునాది రంగాలైన వ్యవసాయ, పారిశ్రామిక, సేవా, సాంస్కృతిక రంగాలతో పెనవేసుకున్నదిగానే విద్యారంగం ఉండాలి. విడిగా ఉండకూడదు. వలస కాలంలోనూ, అధికారమార్పిడి తర్వాత కూడా విదేశీ పెట్టుబడిదారీ వ్యాపార శక్తులకు సేవలను అందించడానికి మాత్రమే ఇక్కడి విద్యావిధానాలు రూపొందుతున్నాయి. అంటే స్వతంత్ర, శాస్త్రీయ విద్యావిధానం మన దేశపు దళారీ పాలకుల లక్ష్యం కాదు. భారతదేశపు అనేక భౌగోళిక ప్రాంతాల్లో, భిన్న జాతులు, తెగలుగా వుంటూ విభిన్న భాషలు మాట్లాడే ప్రజల నిజమైన అవసరాలకు పనికొచ్చే విద్యావిధానం రూపొందించబడలేదు. కోట్లాదిమంది జీవనమైన వ్యవసాయ ప్రాధాన్యత, దాని అనుబంధ స్వతంత్ర పారిశ్రామిక అభివృద్ధి అన్నదే ప్రశ్నగా మారినప్పుడు విద్యావిధానం స్వతంత్రంగా

ఉండదు. దేశీయ ఉత్పత్తి శక్తుల స్వతంత్ర అభివృద్ధికి ఆటంకంగా విద్యారంగాన్ని కూడా మలిచారు. ఎప్పుడూ సామ్రాజ్యవాదుల, గుత్తపెట్టుబడుల అవసరాలు తీర్చడానికి అనుగుణంగానే రూపొందించబడుతున్నది. ఈ వైరుధ్యాలను అధిగమించకుండా మన విద్యా వ్యవస్థను ప్రజల, వారి బిడ్డల విద్యా, ఉపాధి అవసరాలు తీర్చేదిగా సంపూర్ణ అర్థంలో మార్పడం సాధ్యం కాదు.

ముగింపు:

గుత్త పెట్టుబడుల లాభాపేక్ష చట్రంలో రూపొందుతున్న సాంకేతిక నవకల్పనల వల్ల నిరుద్యోగ సమస్య, శ్రమదోపిడీ, పేదరికం, ఆర్థిక అసమానతలు తీవ్రం అవుతాయని ప్రపంచ ఆర్థిక వేదిక, యుఎన్ ఓ, ఐఎల్ ఓ, నివేదికలు స్పష్టం చేస్తున్నాయి. UNDESA, WEF, IMF Oxford economists and CISCO, McKinsey Global Institute అధ్యయనాల ప్రకారం, 2030-2050 మధ్య కాలంలో ఆటోమేషన్ల వల్ల 50 నుండి 80% వరకు ప్రస్తుత ఉద్యోగాలు కాలం చెల్లునున్నాయి.

మానవుడు సృష్టించిన కృత్రిమ మేధ, మానవ మేధస్సుకు కాలం చెల్లించడంలేదు. రోబోల వల్ల భౌతికశ్రమ, కాలం చెల్లినదిగా చూపి దోపిడీకి మరొక మార్గాన్ని సుగమం చేసుకుంటారు. ఐబిఎం సర్వేను అనుసరించి ప్రస్తుత విద్యావ్యవస్థనే భవిష్యత్తు ఉద్యోగాలకు పనికిరాదు. ఆక్స్ ఫర్డ్ ఆర్థికవేత్తలు, సిస్కో సంయుక్తంగా నిర్వహించిన అధ్యయనం ప్రకారం ప్రస్తుత ప్రాథమిక విద్య నుండే భవిష్యత్తులో 65% ఉద్యోగాలకు పనికిరాదు. ప్రపంచవ్యాప్తంగా అత్యున్నత పోటీ పరీక్షలలో రోబోలే ముందుంటున్నాయి.

ఈపరిస్థితుల్లో గుత్తపెట్టుబడులు/విదేశీ యూనివర్సిటీలు నాణ్యమైన విద్య అంటూ అందించే విద్య, నైపుణ్యాలు ఎందుకోసం? నిరుద్యోగ సంక్షోభ తీవ్రతను ఇది ఆపలేదు. కనుక పెట్టుబడిదారీ దోపిడీ ఉత్పత్తి సంబంధాలు అంతం కావాల్సిందే. దోపిడీ లేని సోషలిస్టు వ్యవస్థను నిర్మించుకోవడానికి శ్రామికవర్గ చైతన్యం బలంగా రూపొందాలి. ఇందుకోసం దిశా నిర్దేశం చేయాల్సింది బలమైన విప్లవశక్తులే. ★

వంటగ్యాసు, విద్యా, వైద్య సౌకర్యాలు అందుబాటులో వుంటాయి. ఏ మేరకు ప్రభుత్వ ఉద్యోగాలున్నా, అవన్నీ వారే స్వంతం చేసుకోగలుగుతారు. అలాగే మెరుగైన ఉద్యోగావకాశాలు కల్పించే పరిశ్రమలలోనూ వీరే అత్యధిక వాటాను పొందగలుగుతారు. కాగా, సాపేక్షంగా తక్కువ విద్యావకాశాలు అందుబాటులో వున్న, కొండకోనల్లో నివసిస్తున్న గిరిజన ప్రజానీకానికి మౌలిక వసతులే చాలా అధ్వాన్నంగా వుంటాయి. కొండజాతి ప్రజానీకానికి ప్రభుత్వ ఉద్యోగాలలో చాలా తక్కువ ఉద్యోగాలే దక్కుతాయి. చాలా కొద్దిమంది గిరిజనులు పరిశ్రమలలో పనిచేస్తూ, కనీసపాటి ఆదాయం కూడా పొందలేకున్నారు. వారంతా ప్రధానంగా కొండలపై, అడవులపై తమ జీవనాధారానికి ఆధారపడి వుంటున్నారు. మణిపూర్ రాష్ట్ర శాసనసభలో కూడా 5 జిల్లాలకు విస్తరించివున్న మైదాన ప్రాంతవాసులైన మెయిటీలు, తమ రాజకీయ అనుకూలతను వినియోగించుకొని 60 మంది సభ్యుల శాసనసభలో 40 మంది ఎంఎల్ఎలు ఎన్నికవుతున్నారు. కాగా 10 జిల్లాల పరిధిలోని కొండజాతుల ప్రజానీకానికి ప్రాతినిధ్యం వహించే వారు కేవలం 20 మంది ఎంఎల్ఎలు మాత్రమే.

దేశంలోని ఇతర ప్రాంతాలలో ఏవిధంగా నైతే మైదానప్రాంతవాసులు ప్రధానంగా హిందూ సమూహానికి చెందినవారు, విద్యావిహీనులైన వివిధ సంస్కృతులు, ఆచారాలుగల వారిని దురాక్రమిస్తూ వస్తున్నారో అదేవిధంగా మణిపూర్లో మెయిటీలు అన్నిరంగాలలోనూ ముందుకొచ్చిన వారుగా వుండటమేగాక, నోరు గలిగిన సెక్షన్గా వున్నారు. ఆవిధంగా హిందూ మతతత్వవాదులు వారి మేధోపర, సాంస్కృతిక ఆధిపత్యాన్ని వివిధ తెగలు, జాతులు, వెనుకబడిన సమూహాలపై రుద్దుతున్నారు. ఈ పరిస్థితులు ప్రజాసమూహాలు మధ్య విభేదాలను పెంచిపోషించి, గత 3 దశాబ్దాల పైగా కొనసాగిస్తూ వస్తున్న దానిఫలితంగా మెయిటీ, కుకీ జాతుల నడుమ తరచూ ఘర్షణలు, దాడులు, ఆస్తుల విధ్వంసతోపాటు హింస చెలరేగుతున్నాయి.

రాష్ట్ర కేంద్ర పాలకులు ఈ సమూహాల మధ్య ఉద్రిక్తతలను తగ్గించి, విభేదాలను తగ్గింప జేయటానికి బదులుగా ఈ సమూహాల నడుమ విద్వేషాన్ని, శత్రుత్వాన్ని పెంచే విధంగా వ్యవహరిస్తూ, వారిమధ్య చెలరేగుతున్న గొడవలను శాంతిభద్రతల అంశంగా పరిగణిస్తూ, అణచివేస్తూ వస్తున్నారు.

మణిపూర్ రాష్ట్రంలో బీరేన్సింగ్ నేతృత్వంలోని బిజెపి ప్రభుత్వం, గిరిజనుల

ప్రాదేశిక హక్కులు, వారి అస్తిత్వాలను నిజాయితీగా, ఖచ్చితంగా గుర్తించి, వారిని ఉపశమింపజేయటానికి బదులుగా, రాజ్యాంగం లోని 371 నిబంధన ప్రకారం గిరిజనుల హక్కులను, అస్తిత్వాలను గుర్తించకుండా వాటిని అణచివేసేవిధంగా దూకుడుగా ఆధిపత్యవాద పథకాలను ముందుకు తెస్తోంది. రాష్ట్రశాసన సభలో సంఖ్యాబల ఆధిపత్యంతో మూర్ఖంగా కొండప్రాంత ఆదివాసుల, గిరిజనుల 'షెడ్యూల్డ్ అంశాలలో' జోక్యం చేసుకోకూడదనే అంశాన్ని కూడా ప్రక్కనపెట్టి వ్యవహరిస్తున్నారు. బిజెపి ప్రభుత్వ మద్దతుతో ఇంఫాల్ లోయప్రాంత గిరిజనుల భూహక్కులను గుంజివేసుకునే ప్రయత్నంలో వారు ఈపాటికే విజయం సాధించారు. ప్రస్తుతం రాష్ట్రంలో చెలరేగుతున్న హింస, ఆందోళనలకు ఇదో ముఖ్య కారణంగా వుంది.

మరోవైపున న్యాయవ్యవస్థ, న్యాయస్థానాలు, ఈ సమూహాల మధ్య ముందుకొస్తున్న విభేదాలను, ఆరోపణలను వలసపాలన ప్రయోజనాల కనుగుణంగా రూపొందించిన చట్టాల ప్రకారం, గుణదోషాలను పరిగణిస్తూ, తీర్పులనివ్వటం జరుగుతోంది. రాష్ట్రంలో నెలకొన్న ప్రస్తుత వాస్తవిక పరిస్థితులను పరిగణలోకి తీసుకోవటంలేదు.

బిజెపి రాష్ట్రప్రభుత్వం 'రిజర్వు అడవులు, రక్షిత అడవులు, వన్యప్రాణి సంరక్షణ కేంద్రాలు' పేరిట కొండజాతులను లక్ష్యంగా చేసుకొని వారికి అనేక తాఫీదులను జారీచేస్తోంది. అందులో వారిని 'బయటవారుగా' 'దురాక్రమణ దారులుగా' చట్టవిరుద్ధ కాందిశీకులుగా వారిపై నిందలు మోపుతోంది. 'మాదక ద్రవ్యాలపై యుద్ధం' పేరుతో, వాస్తవిక నేరస్థులను ఆరెస్టు చేసి, శిక్షించటానికి బదులుగా అమాయక ఆదివాసీ సమూహాలను వేధింపులకు గురిచేస్తోంది.

ఇక్కడ మరో అంశం కూడా ప్రస్తావించు కోవాలి. రక్షిత అడవులు, రిజర్వు అడవులు, వన్యప్రాణి సంరక్షణ కేంద్రాల పేరిట, అడవుల నుండి ఆదివాసులను ఖాజీ చేయించిన పిమ్మట, ఆ భూములన్నింటినీ ప్రైవేటు సంస్థలకో, ట్రస్టులకో అడవుల పరిరక్షణ పేరుతో కట్టబెడు తున్నారు. దేశంలోని 220 సామూహిక రిజర్వు అటవీ ప్రాంతాలలో 200కు పైగా ప్రాంతాలు ఈశాన్య రాష్ట్రాలలో వున్నాయి. మణిపూర్ అడవులలోని సుమారు 75 శాతాన్ని ఈ సమూహాలే నిర్వహిస్తున్నాయి. సామూహిక రిజర్వు అటవీ ప్రాంతాలలో అధికభాగం ఇంగ్లండ్కు చెందిన వరల్డ్ ల్యాండు ట్రస్టులో భాగస్వామిగా వున్న వైల్డ్లైఫ్ ట్రస్ట్ ఆఫ్ ఇండియా చేతుల్లో వున్నాయి. అడవులను, వన్యప్రాణులను

పరిరక్షించటం పేరుతో ప్రపంచంలోని అనేక దేశాలలో అడవులను దురాక్రమించటం ద్వారా అటవీ ప్రాంతాలలోని ప్రజానీకాన్ని ఆదివాసులను ఖాళీ చేయించటంలో వరల్డ్ ల్యాండ్ ట్రస్టు కారణంగా వుంది. ట్రస్టుతో సంబంధబాంధవ్యాలున్న మేధావులు వైల్డ్ లైఫ్ ట్రస్ట్ ఆఫ్ ఇండియా సంయుక్తంగా వేసిన కేసుపైననే 2019లో సుప్రీంకోర్టు తీర్పును వెలువరించి, అడవులనుండి ఆదివాసులను గెంటివేసే చర్యలు తీసుకొంది.

మణిపూర్లోని బిజెపి ప్రభుత్వం రక్షిత అడవులను పరిరక్షించే పేరుతో నిర్దాక్షిణ్యంగా, హింసాత్మకంగా 35వేల మంది ఆదివాసులను అడవులనుండి బలవంతంగా గెంటివేసింది. రాష్ట్రవ్యాపితంగా కొంతకాలంపాటు దశల వారీగా ఈ చర్యలను నిరసిస్తూ బలవంతపు తొలగింపును వ్యతిరేకిస్తూ ప్రదర్శనలు, ధర్నాలు, ఆందోళనలు జరిగాయి. ఈ ఆందోళనల్లో భాగస్వామ్యమవుతున్న వారిని ఆ రాష్ట్ర ముఖ్యమంత్రి దురాక్రమణదారులుగా, మాదక ద్రవ్యాల స్మగ్లర్లుగా, చట్టవిరుద్ధ కాందిశీకులుగా ప్రకటించటంతో ఈ అసంతృప్తి తీవ్రరూపం దాల్చింది.

మాదక ద్రవ్యాల, మత్తుమందుల సరఫరా, వ్యాపారానికి కీలక వ్యక్తులుగా వున్న వారిని, దానికి పెట్టుబడులు సమకూరుస్తున్న లోయప్రాంతవాసులను ఉద్దేశ్యపూర్వకంగా ఉపేక్షిస్తోంది. అడవుల, వన్యప్రాణుల పరిరక్షణ పేరిట వేలాదిమంది కొండకోనలలో నివసించే ఆదివాసులను విస్తాపనకు గురిచేసిన తర్వాత కూడా మరింత దూకుడుగా ప్రజాసమూహాలను అడవులనుండి ఖాళీచేయించటం జరుగుతోంది.

5 దశాబ్దాలుగా ఉనికిలో వున్న చర్చిలను, చట్టవిరుద్ధ నిర్మాణాలుగా పేర్కొంటూ వాటిని నిర్మూలించారు. ఇది కూడా క్రిస్టియన్ మతావలంబకులంతా దైవప్రార్థనకు చర్చికి వెళ్ళే ఈస్టర్ దినానికి కొద్దిరోజులు ముందుగా ఏప్రిల్ 14న ఈ చర్యలు చేపట్టారు. కాగా ఈ ప్రాంతంలోనే అల్లర్లు చోటుచేసుకున్నాయి. ఆదివాసులలోని ఈ అసంతృప్తి ఆగ్రహం-కోర్టు ఉత్తర్వులతో ఒక్కసారిగా ఎగసిపడింది.

అధిక సంఖ్యాకులుగా వున్న మెయిటీలకు ఎస్టి హోదా కల్పించాలనే డిమాండ్ను పరిగణలోకి తీసుకుంటున్నట్లుగా వెలువరించిన రాష్ట్రహైకోర్టు నిర్ణయం, అగ్నికి ఆజ్యం పోసినట్లుగా విభేదాన్ని మరింత ఎగదోసి రాష్ట్రంలో ఈనాటివరకూ సాగుతున్న హింసకు తక్షణ కారణమైంది.

మే 4న ఇంఫాల్లో పరిసర లోయ ప్రాంతాలకు (తరువాయి 8వ పేజీలో)

ఒడిషా వేదాంత యూనివర్సిటీకి చట్టవిరుద్ధంగా భూముల కేటాయింపు-నిర్ధారించిన ఉన్నత న్యాయస్థానాలు

(వేదాంత యూనివర్సిటీకి భూముల కేటాయింపును తప్పుపడుతూ ఒడిషా హైకోర్టు ఇచ్చిన తీర్పును సుప్రీంకోర్టు సమర్థిస్తూ ఎత్తి పట్టింది. వేదాంత యూనివర్సిటీ యాజమాన్యంపై జరిమానా విధించటంతోపాటు, ఒడిషా రాష్ట్ర ప్రభుత్వాన్ని మందలించింది. ఈ నేపథ్యంలో 2023 ఏప్రిల్ 16న ఏఐకెఎమ్కెఎస్ అనుబంధ ఛాపీమూలియా సంఘ నాయకులు శ్రీకాంత్ మొహంతి, బసుదేవ్ దాస్లు చేసిన ప్రకటన)

1.2006 సం॥లో అనిల్ అగర్వాల్కు చెందిన వేదాంత యూనివర్సిటీ ప్రైవేటు లిమిటెడ్తో ఒడిషా రాష్ట్రప్రభుత్వం ఒక అవగాహనా ఒప్పంద పత్రంపై సంతకం చేసింది. బిజెపి, బిజెడిల కూటమి ప్రభుత్వం ఒడిషా రాష్ట్రంలో ఆనాడు అధికారంలో వుంది. ప్రభుత్వంలో న్యాయ, రెవిన్యూ, విద్య మొదలైన ప్రాముఖ్యతగల శాఖలన్నీ బిజెపి తన చేతిలో వుంచుకుంది. ఈ చట్టవిరుద్ధ ఒప్పందాన్ని అమలు చేసిన దానికి కూటమిలోని రెండు ప్రభుత్వాలు బాధ్యత వహించాలి. ముఖ్యమంత్రి నవీన్ పట్నాయక్, అతని ప్రభుత్వము-ఒడిషా రాష్ట్ర ప్రజానీకానికి, ప్రత్యేకించి పూరికి చెందిన బీలదెలా, బైసీమౌజా ప్రజానీకానికి-వేదాంత భూమి అంశంపై ప్రభుత్వానికి వ్యతిరేకంగా సుప్రీంకోర్టు చేసిన తీవ్రమైన వ్యాఖ్యల నేపథ్యంలో-క్షమాపణ చెప్పాలి. నాటి రెవిన్యూ శాఖామంత్రి, నేటి బిజెపి రాష్ట్రశాఖ అధ్యక్షులు కూడా బహిరంగంగా క్షమాపణలు కోరాలి. చట్టవిరుద్ధంగా భూమిని అప్పగించిన ఒప్పందంలో బిజెపి కూడా సమాన భాగస్వామి.

2. రాష్ట్రప్రభుత్వం బీలదెలా, బైసీమౌజా ప్రాంత ప్రజానీకంపై వేదాంత యూనివర్సిటీ వ్యతిరేక ఆందోళనకాలంలో అంటే 2006

నుండి 2011 జనవరి కాలంలో బనాయించిన క్రిమినల్ కేసులన్నింటినీ ఉపసంహరించుకోవాలి. ఈ క్రిమినల్ కేసులు మోపబడిన వారు ఈ కాలంలో ఎంతో తీవ్రమైన శారీరక మానసిక బాధలకు, క్లേശాలకు గురవటంతోపాటుగా, ఈ కేసుల ఖర్చుకోసం తమకున్న కొద్దిపాటి ఆర్థిక వనరులన్నింటినీ ఖర్చుపెట్టాల్సి వచ్చింది. కనుక, రాష్ట్రప్రభుత్వం దీనికంతటికీ ఆ ప్రజానీకానికి నష్టపరిహారం చెల్లించాలి.

3. వేదాంత యూనివర్సిటీకి చట్టవిరుద్ధంగా కట్టబెట్టిన భూమినంతా తిరిగి స్వాధీనం చేసుకొని, ఆ భూమి హక్కుదార్లకే తిరిగి అప్పగించాలి. ఈ క్రమాన్ని పూర్తిచేయటానికి అవసరమైన తక్షణ చట్టపరమైన చర్యలు వెంటనే చేపట్టాలి.

4. నష్టపరిహారం చెల్లించి సేకరించి, వేదాంత యూనివర్సిటీకి బదలాయించిన, మర భూములన్నింటినీ, వాటిని తరతరాలుగా సాగు చేసుకుంటున్న కౌలురైతులకే సెటిల్ చేయాలి. ఈ భూములపై వారికి చట్టబద్ధ హక్కులను కూడా కల్పించాలి.

5. వందలాదిమంది విదేశీ, స్వదేశీ పెట్టుబడిదారులకు నీరు, అడవి, భూమి,

ఖనిజాలు వంటి వనరులన్నింటినీ కట్టబెట్టేందుకు ఒడిషా ప్రభుత్వం ఉద్దేశ్యపూర్వకంగానే దేశ పర్యావరణ చట్టాలతో సహా అనేక చట్టాలను ఉల్లంఘించి భూములను కట్టబెడుతోందని వేదాంత అంశంలో సుప్రీంకోర్టు తన తీర్పులో స్పష్టంగా పేర్కొంది. ఇటీవలే జిందాల్ కంపెనీకి (జెఎన్డబ్ల్యు) ధింకియాఛారి దేశ అటవీ భూములను బదలాయించిన కేసులో రాష్ట్ర హైకోర్టు ఇచ్చిన తీర్పు కూడా దీనినే ఎత్తి చూపుతోంది. అదేవిధంగా కోరాపుట్ మాలి పర్బాత్లో పోలీసులు, అధికార యంత్రాంగం నిర్వహించిన బూటకపు 'ప్రజాభిప్రాయ సేకరణ'ను రద్దుచేస్తూ, తాజాగా ప్రజాభిప్రాయ సేకరణ నిర్వహించాలని హైకోర్టు ఉత్తర్వులిచ్చింది. పూరి దగ్గరలోని సిపాసరుబాలి మౌజా కోస్తా తీరప్రాంతంలో 'కోస్తా తీరప్రాంత మండళ్ళ నియంత్రణ చట్టాల'ను, భూసంస్కరణ చట్టాలను బాహటంగా ఉల్లంఘించి హోటళ్ళు, ప్రాజెక్టులు, విమానాశ్రయాలు నిర్మించే పేరిట భూసేకరణ నిర్వహించారు. స్థానిక ప్రజానీకం ఈ ప్రాజెక్టులను తీవ్రంగా వ్యతిరేకిస్తున్నారు. ఈ ఉద్యమ నాయకుడు బాటకృష్ణ స్వెయిన్సు జాతీయ భద్రతాచట్టం తదితర తప్పుడు

(తరువాయి 9వ పేజీలో)

(7వ పేజీ తరువాయి)

చెందిన కొందరు మూకలు లోయప్రాంతంలో శతాబ్దాలుగా గిరిజనులకున్న భూమి హక్కులను తుడిపి వేయటమే సంపూర్ణ లక్ష్యంగా చేసుకున్నారు; దానిని పూర్తిచేశారు. అనుల్లంఘనీయమైన ఆదివాసుల భూమిహక్కు సమస్య, ప్రస్తుత హింసాకాండకు ప్రధాన, మౌలిక కారణంగా అర్థమౌతోంది.

'కొండప్రాంతాల్లో భూములు కొనుగోలు చేసి అక్కడ స్థిరపడేందుకు మమ్మల్ని అనుమతించటంలేదు. ఇది ఎంతవరకు సబబు?' అని ఎం.మణిహార్సింగ్ కాంగ్పాల్ అనే ఇంఫాల్కు చెందిన ఒక మెయిటీ నాయకుడు మాట్లాడిన మాటలే, ఈ దహనకాండ వెనుకనున్న అసలైన, వాస్తవిక కారణాల్ని ముందుంచుతున్నాయి. నయానో, భయానో, అధిక సంఖ్యాకులుగా వున్న మెయిటీ ప్రజానీకం,

ఉద్దేశ్యపూర్వకంగా కొండప్రాంత గిరిజన ప్రజానీకపు భూమిపై, అడవిపైవున్న హక్కులను అణచివేసేందుకు; మణిపూర్లోని మైదాన లోయ ప్రాంతాలలో భూమిని కొనుగోలుచేసే గిరిజనుల హక్కులను నిరాకరిస్తూ, బిజెపి పాలకుల ఉద్దేశ్యపూర్వక మద్దతుతో ఈ చర్యలకు పాల్పడ్డారనేది వాస్తవం.

నయా ఉదారవాద విధానాలుగా పిలువబడే సామ్రాజ్యవాదుల విధానాల కనుగుణంగా ప్రపంచవ్యాపితంగా జరుగుతున్న విధంగానే బిజెపి రాష్ట్రప్రభుత్వంతో కుమ్మక్కయిన స్వార్థపరశక్తులు, వనరులతో సంపన్నమైన, విలువైన కొండప్రాంతాలను, గిరిజనుల భూములను స్వాధీనం చేసుకుంటున్నారు. వారి సహజ ఆవాసాలనుండి, భూములనుండి ఆదివాసులను నిర్వాసితులను చేయటంద్వారా- వాటిని దురాక్రమించి తమ ఆధిపత్యం క్రిందకు తెచ్చుకుంటున్నారు.

ప్రస్తుతం సాగుతున్న జాతుల మధ్య విభేదాలు, హింసాకాండ వెనుకనున్న వాస్తవిక, మౌలిక కారణం - భూమిపై ఆదివాసుల యాజమాన్యానికి సంబంధించిన సమస్యే అనేది నిర్వివాదం. ఆదివాసుల రాజ్యాంగబద్ధ, భూమి యాజమాన్య హక్కుల సమస్యను ఆదివాసుల కోణం నుండి పరిష్కరించకపోయినట్లయితే, ఈ విభేదాలు మరింత పెరిగి, కొనసాగటంతో పాటు-భారతదేశంలో అక్కడక్కడా, కొన్ని ఆఫ్రికా దేశాలలో మాదిరి ఆదివాసుల సాయుధ పోరాటాలకు దోవతీస్తాయి.

బిజెపి నాయకత్వంలోని కేంద్ర, రాష్ట్ర ప్రభుత్వాలు - మణిపూర్లోని కొండజాతి ఆదివాసీ ప్రజల హక్కులకు వ్యతిరేకంగా, ఆదివాసీ వ్యతిరేక, అధిక సంఖ్యాకుల ఆధిపత్య పధకాన్ని, ఎజెండాను అమలుచేస్తూ మణిపూర్లో ఈ హింసాకాండ చెలరేగటానికి పూర్తి బాధ్యత వహించాలి. ★

బిజెపి పాలకుల అనూనున అణచివేత చర్యలను దిక్కరిస్తూ న్యాయంకోసం మహిళా మల్లయోధుల ఆందోళన

ఏప్రిల్ 11 నుండి ఢిల్లీలోని జంతర్ మంతర్ వద్ద మనదేశ మహిళా మల్లయోధులు ధర్నా నిర్వహిస్తున్నారు. రెజ్లింగ్ ఫెడరేషన్ ఆఫ్ ఇండియా(డబ్ల్యుఎఫ్ఐ) అధ్యక్షుడు బిజెపి సీనియర్ పార్లమెంటు సభ్యుడైన 66 సం||ల బ్రిజ్భూషణ్ 16 సం||ల మైనర్తోసహా 7గురు క్రీడాకారులపై లైంగిక వేధింపులకు పాల్పడ్డాడని, అతనిపై కఠినమైన చర్యలు తీసుకోవటంతోపాటు డబ్ల్యుఎఫ్ఐ నుండి తొలగించాలని వారు డిమాండ్ చేస్తున్నారు. బ్రిజ్భూషణ్ చేతుల్లో 20 మంది మహిళా క్రీడాకారులు లైంగిక వేధింపులకు గురయ్యారని ప్రముఖ మల్లయోధురాలు వినేష్ ఫోగాట్ తెలియచేశారు. కామన్వెల్త్ క్రీడలలోనూ, ఆసియా క్రీడలలోనూ తొట్టతొలిసారిగా స్వర్ణపతకం గెలుచుకున్న మల్లయోధురాలు 28 సం||ల వినేష్ ఫోగాట్. అనేకమంది పురుష, మహిళా మల్లయోధులు, క్రీడాకారులు జంతర్ మంతర్ వద్ద జరిగిన ఈ ధర్నాలో పాల్గొని వీరికి సంఘీభావం తెలిపారు. అనేకమంది క్రీడాశిక్షకుల నుండి అదేవిధంగా బ్రిజ్భూషణ్ నుండి మహిళా క్రీడాకారులు, మహిళా మల్లయోధులు లైంగికంగా వేధింపుల నెదుర్కొంటున్నారని వారు పేర్కొన్నారు.

అయోధ్యలో బాబ్రీమసీదు కూల్చివేత కేసులో బ్రిజ్భూషణ్ ఒక నిందితుడు. ఉత్తరప్రదేశ్ రాష్ట్రం-కైసర్ గంజ్ పార్లమెంట్ నియోజకవర్గం నుండి అతను ఎంపిగా ప్రాతినిధ్యం వహిస్తున్నాడు. బిజెపి తరపున ఐదుసార్లు, సమాజ్ వాది పార్టీ తరపున ఒకసారి అతను పార్లమెంట్ సభ్యునిగా ఎన్నికయ్యాడు. పదుల సంఖ్యలో క్రూర నేరాలు చేసిన, అనేక కేసులు కూడా ఎదుర్కొంటున్న నీచమైన నేరచరిత్ర అతనిది.

క్రీడలలో ఉన్నతస్థాయి కెళ్ళి రాణించాలనే ఆకాంక్షలతో క్రీడారంగంలో ముందుకొచ్చే ఆడపిల్లల పట్ల తప్పుగా వ్యవహరించటం పురుష క్రీడా శిక్షకులలో సాధారణంగా జరుగుతోంది. మనం గత చరిత్రను పరిశీలిస్తే కూడా బిజెపి నాయకులు ఆ తరహా నేరాలకు పాల్పడిన అనేక సంఘటనలు చూడగలుగుతాం. 2017 సం||లో మధ్యప్రదేశ్ కు చెందిన భోజ్ పాల్ సింగ్, తన ఇద్దరు మద్దతుదారులతో కలిసి ఒక దళిత మహిళపై సామూహిక అత్యాచారానికి పాల్పడినట్లుగా ఆరోపణ లెదుర్కొన్నారు. అలాగే 'ఉన్నావో' లో బాలికపై

బిజెపి ఎంఎల్ఎ అత్యాచారం కేసులో దర్యాప్తు చేస్తున్న విషయం తెలిసిందే. జమ్మూలోని కథువా దేవాలయంలో 8 సం||ల బాలికపై సామూహిక అత్యాచారం కేసులో నిందితునిగా వున్న ఓ పోలీసు అధికారి విడుదలను డిమాండ్ చేస్తూ బిజెపి నాయకుడొకరు తను అనుయాయులతో ప్రదర్శన నిర్వహించాడు. 22 సం||ల నర్సింగ్ విద్యార్థినిపై అత్యాచార ఆరోపణలెదుర్కొంటున్న గుజరాత్ రాష్ట్రానికి చెందిన బిజెపి నాయకునిపై పోలీసు కేసు నమోదైంది. 24 సం|| మహిళపై సామూహిక అత్యాచారానికి పాల్పడిన పదిమందిలో నలుగురు, గుజరాత్ రాష్ట్రం కచ్ జిల్లాకు చెందిన బిజెపి నాయకులే.

బిజెపి ఒక ఆధ్యాత్మిక, నైతిక విలువలతో కూడిన సమాజాన్ని నిర్మించాలని ప్రకటిస్తోంది. ప్రధాని నరేంద్రమోడీకానీ, హోంశాఖామంత్రి అమిత్ షా కానీ లేదా ఆర్ఎస్ఎస్ నాయకులు కానీ-ఈ అమానవీయ అత్యాచారాల ఘటనలను తీవ్రంగా ఖండించటం లేదనేది, కఠిన వాస్తవం. ఖండించకపోగా నిర్లజ్జగా వారిని వెనకేసుకు రావటం, నేరచరిత్రుడికి మద్దతుగా బాధిత మహిళలపైనే నీచమైన ఎదురు దాడులకు పాల్పడటం సిగ్గుచేటైన విషయం. వీరెవరూ దేశంలో మహిళలకు తగిన భద్రతను కల్పించ లేరని, వారిపై అత్యాచారాలకు పాల్పడిన వారిని కఠినంగా శిక్షించబోవటంలేదని స్పష్టంగా అర్థమౌతోంది. సహజంగానే, బ్రిజ్భూషణ్ తనపై వచ్చిన ఆరోపణలను ఖండిస్తూ వున్నాడు. అతని చేతుల్లో అవమానాలకు గురైన వారంతా పేదవర్గాలనుండి వచ్చినవారై వుండటంతో, మర్యాదను కోల్పోతామేమోననే భయంతో తమ అవమానాల్ని తమలోనే దిగమింగుకుంటున్నారు. అయితే వినేష్ ఫోగాట్ ధైర్యంగా ముందుకు వచ్చి ఈ తరహా లైంగిక వేధింపుల గురించి వెల్లడిచేసి జంతర్ మంతర్ లో జరిగిన ధర్నాకు అందరినీ సమీకరించగలిగారు.

జనవరిలో ఆంధ్రప్రదేశ్ క్రీడాప్రాధికార సంస్థ(సాప్) ప్రతినిధులు మాట్లాడుతూ, 'ఉన్నతాధికారుల చేతుల్లో మహిళా ఉద్యోగులు అనేక లైంగిక వేధింపులకు గురవుతున్నారని తమ ఆవేదనను వ్యక్తం చేశారు. ఏప్రిల్ నెలలో బీహార్ రాష్ట్రంలో ఒక బాస్కెట్ బాల్ క్రీడాకారిణి, తమ కోచ్ యొక్క లైంగిక వేధింపుల కారణంగా ఆత్మహత్యకు పాల్పడింది.

2010 సం||లో మహిళా హాకీ జట్టు కోచ్ మహారాజా కిషన్ కౌషిక్ తమను లైంగికంగా వేధిస్తున్నాడని మహిళా క్రీడాకారులు భారత హాకీ సమాఖ్యకు ఫిర్యాదు చేశారు. 2009లో తమిళనాడు బాక్సింగ్ అసోసియేషన్ కార్యదర్శి ఏకె కరుణాకరన్ తనను వేధింపులకు గురి చేస్తున్నారని బాక్సర్, క్రీడాకారిణి తులసి పోలీసులకు ఫిర్యాదు చేశారు. ఆ మరుసటి నెలలోనే, దేశ రాజధాని నడిబొడ్డులోనే మహిళా కమిషన్ చైర్ పర్సన్ స్వాతి మలివాల్ వేధింపులకు గురికాబడి, కారునుండి బయటకు లాగబడటం అందరి కళ్ళెదురుగా జరిగిందే. ప్రసిద్ధిగాంచిన క్రీడాకారుల పరిస్థితే ఇంత ఘోరంగా వుంటే, ఇక దేశంలో సాధారణ మహిళల పరిస్థితి ఎలా వుంటుందో ఊహించవచ్చు.

ఈ సంవత్సరం జనవరి 18న తొలుత మహిళా మల్లయోధులు ఢిల్లీలో జంతర్ మంతర్ వద్ద నిరవధిక ధర్నాలు చేపట్టారు. ఇతర క్రీడావిభాగాల మిత్రులు వారికి సంఘీభావంగా ఉద్యమంలోకి వచ్చారు. దీనితో పిటి ఉష నేతృత్వంలోని ఇండియన్ ఒలంపిక్ అసోసియేషన్ జనవరి 23న ఏడుగురు సభ్యులతో ఒక విచారణ కమిటీని ఏర్పాటు చేసింది. మేరీకోమ్ ఈ కమిటీ కన్వీనర్. ఈ కమిటీ ఆరువారాలలో నివేదిక ఇస్తుందన్నారు. దీని ఆధారంగా చర్యలు తీసుకుంటారనే నమ్మకంతో మల్లయోధులు తాత్కాలికంగా ఆందోళన విరమించారు.

(తరువాయి 19వ పేజీలో)

(8వ పేజీ తరువాయి)

కేసులలో ఇరికించారు. గత రెండు సం||ల కాలంగా అతను జైలులోనే వున్నాడు.

దీనినిబట్టి అర్థమౌతున్నదేమంటే, వివిధ చట్టాలు, నియమ నిబంధనలన్నింటినీ తుంగలో తొక్కి వివిధ రకాల పథకాలు, ప్రాజెక్టులపేరిట సహజ వనరులన్నింటినీ స్వార్థపరశక్తులకు కట్టబెట్టే చట్టవిరుద్ధ కార్యక్రమాలు నిరాటంకంగా సాగిపోతున్నాయి.

కనుక, ఈ తరహా ప్రాజెక్టులు, పథకాలకు వ్యతిరేకంగా పెల్లుబికే ప్రజానిరసన గొంతుకలను ప్రభుత్వాలు గౌరవించాలని డిమాండ్ చేయాలి. అదేవిధంగా సీనియర్ జర్నలిస్టులు, న్యాయవాదులు, సామాజిక కార్యకర్తలతో కూడిన ప్రజా పరిశీలనా కమిటీలను ఏర్పరచి, ఈ తరహా ఒప్పందాలన్నింటినీ పరిశీలించే అధికారమివ్వాలి. ★

అమెరికా బ్యాంకులలో ఇటీవలి గందరగోళం పెట్టుబడిదారీ విధాన సంక్షోభానికి సూచిక

అమెరికాకు చెందిన సిలికాన్ వ్యాలీ బ్యాంక్(ఎస్విబి), సిగ్నీచర్ బ్యాంకులు ఇటీవల ఒక్కసారిగా కుప్పకూలాయి. సిట్టర్లాండ్లో రెండవ అతిపెద్ద బ్యాంక్ అయిన క్రెడిట్ సూయస్సే అస్తవ్యస్తమవటంతో ద్రవ్య గడ్డు పరిస్థితినుండి ఒడ్డున పడేసి, మదుపుదారుల, ఖాతాదారుల నమ్మకాన్ని పునరుద్ధరించటానికి అత్యవసర విభాగాన్ని ఏర్పరచవలసి వచ్చింది. న్యూయార్క్కు చెందిన సిల్వర్గేట్ బ్యాంకు, ఫస్ట్ రిపబ్లిక్ బ్యాంకులు కూడా అదే బాటలో పయనిస్తున్నట్లుగా కనపడుతోంది.

ఈ బ్యాంకు కుప్పకూలిన ఫలితంగా సృష్టించబడిన గందరగోళం, ప్రపంచవ్యాపితంగా అనిశ్చిత పరిస్థితిని ఏర్పరచింది. ఈ వైఫల్యాల విస్తృత అంటురోగ స్వభావ లక్షణాలు స్పష్టంగా కనబడుతున్నాయి. 2008 సం॥లో బ్యాంకింగ్ సంక్షోభం తర్వాత గత 15 సం॥లలో ఇది రెండవ బ్యాంకింగ్ రంగ సంక్షోభం. 2008 సంక్షోభం తర్వాత బ్యాంకులను నియంత్రించేందుకు అంతర్జాతీయ సర్దుబాట్ల బ్యాంకు, బ్యాంకుల నియంత్రణకు మరిన్ని మార్గదర్శకాలను జారీచేసింది కానీ, ప్రస్తుత సంక్షోభాన్ని నివారించలేకపోయింది. ప్రస్తుతం నూతన బేసెల్ మార్గదర్శకాలతో, అంతర్జాతీయ సర్దుబాటు బ్యాంకు ద్వారా బ్యాంకులు కుప్పకూలకుండా వుండేందుకు మెరుగైన యాజమాన్యం కొరకు వేచిచూస్తోంది.

అంకుర పరిశ్రమలు(స్టార్టప్స్), వెంచర్ మదుపుదారులు మరియు అత్యధికంగా సిలికాన్ లోయ టెక్నోలాజీలతో సిలికాన్ వ్యాలీ బ్యాంకు కూడుకొని వుంది. 100 కోట్ల డాలర్ల నిధులతో నున్న భారతదేశానికి చెందిన 21 అంకుర పరిశ్రమలు కూడా ఈ బ్యాంకు మదుపు దారులుగా వున్నారు. అమెరికా కోశాగారాలకు చెందిన రకరకాల వ్యాపార సముదాయాలలో, తాకట్టు పూచీపత్రాలలో ఈ బ్యాంకు పెట్టుబడులు పెట్టింది. ప్రపంచంలో అత్యంత భద్రమైన ఆస్తులుగా ఇవి పేరెన్నికగన్నాయి. అయినప్పటికీ సాధారణ పద్ధతుల్లో బ్యాంకుల నిర్వహణకు అవసరమైన డబ్బులేకపోవటంతో ఎస్విబి కుప్పకూలింది. భారతదేశంతోసహా అనేక అంకుర పరిశ్రమలు, ఎస్విబి కుప్పకూలిన ఫలితంగా తీవ్రంగా ప్రభావిత మయ్యాయి. డిజిటల్ ఆస్తులుగా కూడబెట్టుకునే

వారికి సేవలనందించటం ద్వారా అధికంగా హరించుకుపోయే క్రిప్టో కరెన్సీల బ్యాంకుగా సిగ్నీచర్ బ్యాంకు తానుగా వెల్లడి చేసుకుంది. ఈ సేవలకు తోడు, పెద్దసంఖ్యలో మదుపు దారులు బ్యాంకు తమ మదుపుసొమ్మును సమయానికి మొత్తంగా తిరిగి చెల్లించలేక పోతుందనే భయంతో తమ మదుపు సొమ్మును తీసివేసుకోవటానికి ప్రయత్నించటంతో ఈ బ్యాంకు కుప్పకూలింది.

అమెరికాలోని సిలికానీ వ్యాలీ బ్యాంకు, సిగ్నీచర్ బ్యాంకుల పెట్టుబడిని, ద్రవ్యత్వాన్ని అందుకున్న స్విట్జర్లాండ్కు చెందిన క్రెడిట్ సూయస్సే-తన అతిపెద్ద మదుపుదారుడు తాను మరిన్ని నిధులను అందించలేకపోతున్నానని చెప్పటంతో బ్యాంకు వాటాలను అమ్మేయటానికి, అత్యవసర లైఫ్లైన్ను ఏర్పరచటానికి దోవతీసింది.

ఫెడరల్ డిపాజిట్ ఇన్సూరెన్స్ కార్పొరేషన్ (ఎఫ్డిఐసి), సిలికాన్ వ్యాలీ బ్యాంకును స్వాధీనం చేసుకోగా, దీనిలో మదుపుదారుని 60 శాతం వాటాలకు బీమా చేయలేదు; అయినా ఫెడరల్ రిజర్వ్ బ్యాంకు, బ్రెజర్ శాఖల సమ్మిళితంతో సిగ్నీచర్ బ్యాంకుపై అదుపును పొంది, రెండు బ్యాంకులలోని మదుపుదారులకు మొత్తంగా తిరిగి చెల్లింపులు జరుగుతాయని ఎఫ్డిఐసి ప్రకటించింది. స్విస్ సెంట్రల్ బ్యాంకు, క్రెడిట్ సూయస్సేకి దాదాపు 5400 కోట్ల డాలర్ల మొత్తాన్ని ఉద్దీపనాచర్యలలో భాగంగా అప్పుగా అందజేసింది.

ఈ విధమైన ఉద్దీపనలతో అమెరికా, స్విట్జర్లాండులకు చెందిన విధానరూపకర్తలు తరుముకొస్తున్న ప్రపంచ ఆర్థిక సంక్షోభాన్ని తప్పించేందుకు ప్రయత్నిస్తున్నారు. ఫెడరల్ రిజర్వ్ బ్యాంకు కొద్దిపాటి వడ్డీరేట్ల పెరుగుదలను చూపి బ్యాంకుల ప్రస్తుత గందరగోళానికి నేరస్థుడిగా ద్రవ్యోల్బణాన్ని నియంత్రించాలని పేర్కొంటున్నది. అలాగే ఈ తరహా వైఫల్యాలను అధిగమించేందుకు బ్యాంకుల నియంత్రణను కట్టుదిట్టంచేశామని కూడా నమ్మబలుకుతోంది.

ఏమైనా, 2020 తర్వాత కాలంలో అభివృద్ధిచెందిన ఆర్థికవ్యవస్థలలోను, అలాగే అభివృద్ధిచెందుతున్న దేశాలలోనూ ద్రవ్యోల్బణం, ప్రత్యేకించి నికర ద్రవ్యోల్బణం విడవకుండా కొనసాగుతూనే వుంది. పెట్టుబడిదారీ ఆర్థిక క్రమశిక్షణ కనుగుణంగా ద్రవ్యోల్బణాన్ని

కట్టడిచేసే సర్వరోగ నివారిణి ఏమంటే, వడ్డీరేట్లు పెంపు మాత్రమే. పెట్టుబడిదారీ వ్యవస్థలకు దీనిని కట్టడిచేయటానికి మరోమార్గం లేదు. వడ్డీరేట్లను పెంచుతూ పోతున్నప్పటికీ విడవకుండా కొనసాగుతున్న ద్రవ్యోల్బణాన్ని కట్టడిచేయటం పెట్టుబడిదారీ ప్రపంచానికి సాధ్యం కావటంలేదు. వారు ధరలను స్థిరీకరించలేకపోతున్నారు. వాస్తవానికి వారు అలా చేయాలని భావించటంలేదు కూడా. అందుకే వారు బ్యాంకింగ్ నియంత్రణలను కట్టుదిట్టంచేయటం గురించి, హుషారైన బ్యాంకింగ్ వ్యవస్థ మొదలగు వాటి గురించి మాట్లాడుతుంటారు. కానీ, మరొక వైపున ప్రస్తుత బ్యాంకుల గందరగోళ పరిస్థితుల తర్వాత కూడా అమెరికాకు చెందిన ఫెడరల్ రిజర్వ్ బ్యాంకు మరో త్రైమాసిక పాయింట్ పెరుగుదల నమోదు చేసింది. ఫెడరల్ రిజర్వ్ బ్యాంకు ననుసరిస్తూ యూరోపియన్ సెంట్రల్ బ్యాంకులు కూడా వడ్డీరేట్లు పెంపుచేశాయి. అలాగే బ్యాంక్ ఆఫ్ ఇంగ్లాండ్, స్విస్ నేషనల్ బ్యాంకు వడ్డీరేట్లను పెంచాయి.

వాస్తవానికి బ్యాంకుల గందరగోళమనేది కేవలం ప్రపంచ బ్యాంకింగ్ సంక్షోభ లక్షణం కాదు. పెట్టుబడిదారీ వ్యవస్థలో పెరుగుతున్న సంక్షోభానికి, అది శుద్ధ పెట్టుబడిదారీ విధానమైనా, నయాఉదారవాద పెట్టుబడిదారీ వ్యవస్థ అయినా దాని అనివార్యతకు, సహజ స్వభావానికి అదొక సూచిక మాత్రమే. ఈ వ్యవస్థలు ఎప్పటికప్పుడు ఈ సంక్షోభాలను తప్పించుకోలేవు. అత్యధికంగా అవేమి చేస్తాయంటే, ఈ ఆర్థిక సంక్షోభ భారాలను వేతన కోతల రూపంలో, ఉద్యోగాల కోతరూపంలో, శ్రామికశక్తిని మొరటుగా దోపిడీ చేసుకునే రూపంలో కార్మికులపైనా, శ్రామికప్రజానీకం పైనా కుటిల పథకాలతో ప్రపంచవ్యాపితంగా మోపుతూవస్తున్నాయి.

భారతదేశంతోసహా ప్రపంచ వ్యాపితంగా పెద్ద ఆర్థిక వ్యవస్థలన్నీ ఆర్థిక నిశ్చలత, అధిక ద్రవ్యోల్బణంతో కూడిన దుర్బల స్థితి (డిబిలిటేటింగ్ స్టాగ్లేషన్)దిశగా పయనిస్తున్నాయని ఇటీవలి ఆర్థిక సమాచారం స్పష్టంగా సూచిస్తోంది. అభివృద్ధిచెందిన ఆర్థికవ్యవస్థలతో ఆర్థిక మాంద్యపు ప్రమాదం హెచ్చుగా (తరువాయి 13వ పేజీలో)

కొనసాగుతున్న 2008 నాటి పెట్టుబడిదారీ సంక్షోభం

ఫ్రాన్స్ లో ప్రజా ఉద్యమాలు

అమెరికా కేంద్రంగా 2008లో బయట పడిన అర్థిక సంక్షోభం, వాస్తవానికి పెట్టుబడిదారీ సహజ సంక్షోభం. సామ్రాజ్యవాద దేశాలు తమ కున్న పెట్టుబడిదారీ ప్రపంచ ఆధిపత్యంతో ఆ సంక్షోభాన్ని వెనుకబడిన పీడిత దేశాలపై నెట్టి నా ఆయా దేశాల్లో కూడా పెరిగిన వైరుధ్యాలలో భాగంగా పెనుమార్పులే వచ్చాయి. యూరప్ ఉత్తర దక్షిణ దేశాలుగా చీలిపోయింది. ఐర్లాండ్ మరియు దక్షిణ యూరప్ దేశాలైన పోర్చుగల్, ఇటలీ, గ్రీస్, స్పెయిన్ తదితర దేశాలు ఐఎంఎఫ్, ఈసిబిల ద్వారా ఉత్తర యూరప్ దేశాలైన ఫ్రాన్స్, బ్రిటన్, జర్మనీలు ఇచ్చిన అప్పుల ఊబిలో కూరుకుపోయి దివాళా అంచుకు చేరాయి. ఈ దేశాలు యూరోపియన్ యూనియన్ సభ్య దేశాలు కావడంతో వాటిని ఆదుకోవాల్సిన బాధ్యత తమ మీద పడుతోందనే అక్కసుతో తమ సోదర దేశాలను పెట్టుబడిదారీ మీడియా ఆ దేశాల మొదటి అక్షరాలను కలిపి వాటిని PIGS (పందులు)గా సంబోధించసాగింది.

దివాలా నుండి బయటపడడానికి ఈ దక్షిణ యూరప్ దేశాలపై ముందుగా పొదుపు చర్యలు రూల్స్ (2008-2010), తర్వాత 'సర్దుబాటు కార్యక్రమాలు' రుద్దబడ్డాయి.

ఇందులో భాగంగా ఆదాయపన్ను పెంపు, పింఛనులో కోత, పింఛన్ పై ప్రత్యేక పన్ను, సామాజిక బీమా సౌకర్యాల నిలిపివేత, రిటైర్మెంట్ వయసు పెంపు, ప్రభుత్వ రంగ జీతాల్లో కోతలు, సంక్షేమ పథకాల్లో భారీ కోత, వ్యాట్ పెంపు తదితర చర్యలను అమలుచేయ పూనుకున్నారు.

ఈ కార్యక్రమాల అమలుతో రానున్న ప్రమాదాన్ని, పెరగనున్న దోపిడీ, పీడనలను దృష్టిలో ఉంచుకుని ప్రజలు తీవ్ర నిరసనలు తెలిపారు. రాజకీయ సంక్షోభాలు ఏర్పడ్డాయి. పలుమార్లు ప్రభుత్వాలు మారాయి. అయినా ఆ సర్దుబాటు కార్యక్రమాల అమలును ప్రభుత్వాలు ఆపలేదు. ప్రజల నుంచి ఎంత తీవ్రమైన నిరసన ప్రతిఘటనలు ఎదురైనా పెట్టుబడిదారీ ప్రభుత్వాలకు మరొక ప్రత్యామ్నాయం లేదు. ఫలితంగా ఆయా దేశాలలో పేదరికం క్రమంగా పెరిగింది.

2012 అక్టోబర్ నాటికి ఐ.ఎం.ఎఫ్ 'ఈ పొదుపు కార్యక్రమాల ప్రయోజనాలను అతిగా అంచనా వేశాం' అని ఒప్పుకుంది. అంటే వాటి వల్ల లాభం కన్నా నష్టం జరిగిందని చెప్పకనే

చెప్పిందన్నమాట. అర్థిక ఉద్దీపనలను అమలు చేసిన జర్మనీ, ఆస్ట్రీయా వంటి దేశాలు ఊహించిన దానికంటే మెరుగ్గా ఉన్నాయి. దక్షిణానికి ఆస్ట్రీటీ పొదుపు కార్యక్రమాలు, ఉత్తరానికి అర్థిక ఉద్దీపన (financial stimulus)! ఇలా చేసిన సమీక్షల తర్వాత కూడా ఆ ప్రజలను పీడించే కార్యక్రమాలు అగలేదు.

ఇక బ్రిటన్ లో కూడా 2008 పెట్టుబడిదారీ సంక్షోభం పుణ్యమా అని విద్యార్థులు, టీచర్లు, ఆరోగ్య రంగాల సిబ్బంది, రైల్వే సిబ్బంది దిగజారుతున్న జీవన పరిస్థితులకు, ప్రభుత్వ విధానాలకు వ్యతిరేకంగా ఉద్యమాలు చేశారు. యూరప్ లో సంక్షోభం వల్ల యూరోపియన్ యూనియన్ కూటమిలో ఉండడం నష్టదాయక మైనదని భావించిన బ్రిటన్, 2016లో ఈ.యు.నుండి బయటపడటానికి ఒక రెఫరెండంను (బ్రేక్సిట్) నిర్వహించింది. ప్రజలు బ్రేక్సిట్ వైపు మొగ్గు చూపారు. ఈ ప్రక్రియ ఎన్నో ఒడిదుడుకులతో 2020లో పూర్తయింది. పెట్టుబడిదారీ సంక్షోభం నుండి జారుకోవడానికి బ్రిటన్ ఎంచుకున్న బ్రేక్సిట్ వల్ల రాజకీయ సంక్షోభాలు ఏర్పడడంతో బ్రిటన్ గడచిన ఆరేళ్లలో ఐదుగురు ప్రధాన మంత్రులను చూసింది. బలహీన దేశాల ప్రధానులను తన ఇష్టానుసారంగా అమెరికాతో పాటు మార్చే బ్రిటన్ కే ఈ దుస్థితి ఏర్పడింది.

ఫ్రాన్స్ లో సంస్కరణలు :

ఫ్రాన్స్ 2008 నాటి పెట్టుబడిదారీ సంక్షోభం నుండి నిరుద్యోగ సమస్యతో సతమత మవుతూనే ఉంది. 2012 నుండి ఫ్రాన్స్ తమ దేశంలో సంస్కరణల పేరుతో కొన్ని చర్యలను తీవ్రంగా అమలు చేస్తోంది. అవి: సరుకుల 'పోటీతత్వాన్ని పెంచడం' (రెగ్యులేషన్స్ ను ఎత్తివేయడం), కార్మికుల మార్కెట్ ను మెరుగు పరచడం-శ్రామికులపై కంపెనీలు పెట్టే ఖర్చుకి కార్మికుడికి చేరే జీతానికి మధ్య వ్యత్యాసం తగ్గించడం (అంటే కంపెనీ యాజమాన్యాలకి టాక్స్ లు తగ్గించడం), నిరుద్యోగ భీమా సంస్కరణలు, టాక్స్ సంస్కరణలు.

ఈ నయా ఉదారవాద సంస్కరణలన్నీ గతంలో ప్రపంచబ్యాంకు ఆదేశాలలో భాగంగా లాటిన్ అమెరికా దేశాలపై ప్రయోగించబడ్డ వేనన్నది మర్చిపోరాదు. 30 ఏళ్ల సంస్కరణలతో

అర్జెంటీనా సహా పలు దేశాలు దివాలా తీసాయి. దాంతో అక్కడ కొన్ని ఏళ్లుగా ప్రత్యామ్నాయంగా వామపక్ష పార్టీలుగా చెప్పుకునే పార్టీలు బలపడ్డాయి. లాటిన్ అమెరికా తర్వాత ఆసియా దేశాలపై నయా ఉదారవాదవాదం పడగ విప్పింది. నేడు శ్రీలంక, పాకిస్తాన్, నేపాల్ తదితర దేశాలు దివాలాతీయడం లేదా దివాలా అంచుకు చేరడం ఈ పెట్టుబడిదారీ దోపిడీని కాపాడే ముసుగు సంస్కరణల ప్రభావమే. ఇప్పుడు ఈ సంస్కరణలను అన్ని పెట్టుబడిదారీ దేశాలు తమ ప్రజలపై అమలుచేయడంతో అక్కడ ప్రజలు తరచుగా వీధుల్లోకి వచ్చి ఈ విధానాలకు వ్యతిరేకంగా పోరాడుతున్నారు.

ఫ్రాన్స్ లో ప్రజా ఉద్యమాలు :

ఫ్రాన్సులో దిగజారుతున్న జీవన ప్రమాణాలకు వ్యతిరేకంగా గత అయిదారు ఏళ్లుగా దాదాపు ప్రతి సంవత్సరం కనీసం రెండు లక్షల మంది ఒక్కసారైనా రోడ్లపైకి వచ్చి తమ నిరసనను తెలుపుతున్నారు. అందులో కొన్ని ఇక్కడ చూద్దాం:

2017 సెప్టెంబర్ లో ఫ్రెంచ్ ప్రభుత్వం కార్మిక సంస్కరణలు తెచ్చింది వాటి ఉద్దేశం కార్మికులను తీసేసినప్పుడు, కార్మికులతో చర్చలప్పుడు యాజమాన్యానికి బలం చేకూర్చడం. (2020 సెప్టెంబర్ లో మన దేశంలో కూడా అరకొరగా మిగిలిన 29 కార్మిక చట్టాలను ఆర్డినెన్సుతో అప్రజాస్వామికంగా ప్రభుత్వం నాలుగు కార్మిక కోడ్లకు కుదించి వేసింది. ఈ సంస్కరణలు ఫ్రాన్సులో మనకంటే మూడేళ్ళ ముందే మొదలయ్యాయన్నమాట)

2018 మార్చిలో రిటైర్మెంట్ సౌకర్యాల తగ్గింపు, నిరుద్యోగ భీమా సంస్కరణలు, రైల్వేలలో పోటీతత్వ పెంపు (ప్రైవేటీకరణ)కు వ్యతిరేకంగా రైల్వే యూనియన్లు పెద్ద ఎత్తున నిరసనలు తెలిపాయి.

2018 నవంబర్లో ఎల్లోవెస్ట్ ఉద్యమం మూడు లక్షల పైబడిన ఫ్రెంచ్ ప్రజలను వీధులలోకి తెచ్చింది. ఇది మరికొన్ని దేశాలకు కూడా పాకింది. హరిత అర్థిక వ్యవస్థ (గ్రీన్ హౌస్ ఎకానమీ) బలోపేతం కోసం అని చెప్పి తీసుకొచ్చిన కొత్త ఇంధన పన్ను వాస్తవానికి కార్పొరేట్లకు పన్ను మినహాయింపు ఇవ్వడం వల్ల ఏర్పడిన బడ్జెట్ లోటును పూడ్చడానికేనని బయటపడింది. వాహనదారులందరూ ఈ

ఇంధన ట్యాంకు, విపరీతంగా పెరిగిపోతున్న జీవన వ్యయాలకు వ్యతిరేకంగా తమ వాహనాలలో నిలిపివంచే ఎల్లోవెస్ట్ వేసుకొని కొన్ని వారాలు నిరసనలు తెలిపారు.

2020 నవంబర్లో పోలీసు భద్రత బిల్లుకు వ్యతిరేకంగా కూడా నిరసనలు పెద్ద ఎత్తున వచ్చాయి. ఈ బిల్లు పోలీసుల జవాబుదారీతనాన్ని తగ్గించడమే కాక మీడియా హక్కులను కూడా కాలరాయచూసింది.

ఉపాధ్యాయుల పోరాటాలు :

సంస్కరణల వల్ల నిజ జీతాలు తగ్గడం, కొత్త నియామకాలు ఆగడం, వ్యయాలు పెరగడం మొదలైన కారణాల వల్ల ప్రాన్సులో 2009 నుంచి దాదాపు ప్రతీ నిరసన కార్యక్రమంలోను అక్కడి ఉపాధ్యాయులు పాలు పంచుకొంటున్నారు. 2015లో మొత్తం ఉపాధ్యాయులలో 50% మంది విద్యా బిల్లుకి వ్యతిరేకంగా పోరాడారు. కోవిడ్ సందర్భంలోను ప్రభుత్వ నిర్లక్ష్య ధోరణికి వ్యతిరేకంగా, కొత్త టీచర్లకు అభివృద్ధి చెందిన (ఓఈసీడి) దేశాల కన్నా 7% తక్కువ జీతాలు ఇస్తుండడంతో 30% మంది ఉపాధ్యాయులు సమ్మెలు చేసారు. నేడు జరుగుతోన్న పెన్షన్ సంస్కరణల వ్యతిరేక పోరులో కూడా వారు అధిక సంఖ్యలో పాల్గొంటున్నారు.

ప్రస్తుత పింఛను సంస్కరణ వ్యతిరేక ఉద్యమాలు (2019-2023) :

2010 నుంచీ విఫలమవుతూ వస్తున్న పింఛను సంస్కరణల బిల్లును 2019 డిసెంబర్లోనూ ప్రభుత్వం తీసుకువచ్చింది. దీనికి వ్యతిరేకంగా 8 లక్షలకు పైబడిన ప్రజలు వీధులలో నిరసనలు తెలపడంతో తాత్కాలికంగా పక్కన పెట్టినా ప్రతి సంవత్సరం ముందుకు తెస్తూనే ఉంది. 2023 జనవరిలో పింఛన్ సంస్కరణలతో పాటు రిటైర్మెంట్ వయసును 62 నుంచి 64కి పెంచుతామని ప్రకటించింది. దానికి వ్యతిరేకంగా 12 లక్షల మంది రోడ్లపైకి వచ్చారు. 70 శాతం ప్రజలు సంస్కరణలను వ్యతిరేకించారు. మార్చిలో ప్రభుత్వానికి వ్యతిరేకంగా అవిశ్వాస తీర్మానం ప్రవేశ పెట్టబడింది. ప్రజలను ఒప్పించడం కష్టంగానీ పార్లమెంట్ సభ్యులను కాదు కదా! ప్రభుత్వం కొంత మంది ఇతర పార్టీ ఎం.పీ.ల మద్దతుతో గట్టెక్కింది. అయితే దీనిపై పార్లమెంటులో ఓటింగ్ పెడితే గెలవలేమని వారికి అర్థమై పోయింది. అందుకే రాజ్యాంగంలోనే 49.3 అధికరణం ప్రకారం ఆర్డినెన్స్ రూపంలో బలవంతంగా దాన్ని ఏప్రిల్లో అమలు చేసింది. ఇదీ అభివృద్ధి చెందిన దేశాల్లో ఘనత వహించిన

ప్రజాస్వామ్యం పరిస్థితి! పెట్టుబడిదారీ దోపిడీ విధానానికి తొడిగే అందమైన తొడుగే ఈ 'ప్రజాస్వామ్యం' అని అంతకంతకూ ప్రజలకు అర్థమయ్యే కొద్దీ దోపిడీశక్తులు మేలు కొంటున్నారు. వారి ప్రచారంలో భాగంగానే ప్రజాస్వామ్యం గొప్పదనాల గురించి ప్రపంచ వ్యాప్తంగా కొత్త వ్యాఖ్యలను మనం వింటున్నాం. నియంతృత్వాలను ఎదుర్కొనే పేరుతో దోపిడీ ప్రజాస్వామ్యాలను పూజించే వైపుకి ప్రజల మానసిక స్థితిని మళ్లిస్తున్నారు.

మనదేశంలో కూడా అప్రజాస్వామికంగా అటవీ హక్కుల చట్ట సవరణలు లాంటి ఎన్నో ప్రజా వ్యతిరేక చట్టాలు పార్లమెంటుతో నిమిత్తం లేకుండానే ఆర్డినెన్సుల ద్వారా ఎప్పటినుండో అమలు చేయబడుతున్నాయి. అయినా ప్రజాస్వామిక పరిరక్షణ వాదుల ఆక్రందనలు వినిపిస్తూనే ఉన్నాయి.

ఇటువంటి కొత్త ఎత్తుగడలకు, దోపిడీ చర్యలకు వ్యతిరేకంగా మేడే నాడు ఫ్రాన్స్లో లక్షల మంది ప్రజలు నిరసనలలో పాల్గొన్నారు. 100 మందికి పైనే పోలీసులకు గాయాలు అయ్యాయని వార్తలొచ్చాయి. 300 లకు పైనే అరెస్టులు జరిగాయి. జూన్ 6న మరిన్ని నిరసన కార్యక్రమాలు చేపడతామని, శ్రామికవర్గాల మౌలిక డిమాండ్లు వినిపిస్తామని అక్కడి ప్రధాన యూనియన్లు ప్రకటించాయి.

ఫ్రాన్స్లో ప్రధాన యూనియన్లు :

ఫ్రాన్స్లో దాదాపు 2007 నుంచి ప్రజలు తరచుగా వీధులలోకి వచ్చి సంస్కరణలకు వ్యతిరేకంగా నిరసిస్తూనే ఉన్నారు. అయినా సంస్కరణలు ఆగడంలేదు. దీనికి ఒక ప్రధాన కారణం అక్కడి ప్రధాన యూనియన్లు. ప్రజల మిలిటెన్సీని నీరుగార్చడం, చర్చల వైపు మళ్లించడం, ఆ చర్చలల్లో చిన్నచిన్న వెసులుబాట్లకే అంగీకారం తెలిపి నిరసనలను ఆపేయడం, సమ్మెల బదులు 'బ్రహ్మాండమైన' నిరసన ర్యాలీలకు పిలుపునివ్వడం, అవి కూడా వారాంతపు శెలవు దినాలలో చేయడం, ఎం.పి.లపై వత్తిడి తెచ్చి డిమాండ్లను పార్లమెంటు ద్వారా సాధించుకుందాం అని చెప్పడం చేస్తున్నాయి అక్కడి యూనియన్లు. సరైన పద్ధతిలో శ్రామికవర్గ రాజకీయాలు అందించగలిగే శక్తులు పనిచేయడం మొదలైతే ఆ యూనియన్లు ప్రజల తరపున కాక ప్రభుత్వాల తరపున ప్రజల మధ్య పనిచేస్తున్నాయని గ్రహించడానికి ఎంతో సమయం పట్టకపోవచ్చు.

పింఛను కథ :

పింఛను అంటే కొన్ని దశాబ్దాల తర్వాత ఇవ్వబడే జీతంలోని ఒక భాగం. అది కార్మికులు

అప్పటికే చేసిన శ్రమకు ఉద్యోగ విరమణ తర్వాత తీసుకుంటున్న జీతం. ప్రభుత్వం వృద్ధాప్యంలో జాలితో ఇస్తున్న సౌలభ్యం ఎంతమాత్రం కాదు. తాము ఖర్చు చేసిన శ్రమకు అప్పుడే ఇవ్వకుండా వాయిదా వేసి కొన్నేళ్ల (రిటైర్మెంట్) తర్వాత ఇస్తున్న జీతం. కాబట్టి ఇది పూర్తిగా ప్రభుత్వం లేక ఆయా కంపెనీల బాధ్యత. అయితే గత కొన్నేళ్లుగా పింఛనుసామ్మి ప్రభుత్వాలు వేతన జీవులకు అప్పనంగా ఇస్తున్నట్టు, వాటి వల్ల ప్రభుత్వాలకు/ కంపెనీలకు భారం పడుతోందని కాబట్టి కార్మికులే పింఛనుకు కాంట్రీబ్యూట్ చేసుకోవాలనే భావనను ప్రచారం చేస్తూ వచ్చాయి. అంటే కార్మికులు ఆ కాంట్రీబ్యూషన్స్ మేరకు జీతాలను కోల్పోవడమే! ఇందులో భాగంగానే ఒక తరం కార్మికులు రిటైర్ అవుతున్న కార్మికులతో సంఘీభావంగా పింఛను ఫండ్కు కాంట్రీబ్యూట్ చేస్తేగాని ఫింఛను వ్యవస్థ నిలబడదని ప్రచారం చేస్తున్నారు. వాస్తవానికి కార్మికుల జీతాల్లోని కుదువబెడుతున్న ఆ భాగాన్ని కంపెనీలు వాడేసుకొని ఆ భారాన్ని మరో తరం మీద వేస్తున్నాయి.

ఫ్రాన్స్ పింఛను సంస్కరణలలో రిటైర్మెంటు వయసును కొందరికి ఎక్కువగా కొందరికి తక్కువగా చేసి ప్రజలను విడదీసే కార్యక్రమాలు కూడా ఉన్నాయి.

1. కొన్ని పనులను కష్టమైన పనులుగా విభజించడం వాటిలో రిటైర్మెంట్ని యధాతథంగా ఉంచడం. అంటే మిగిలిన అన్ని పనుల్లో ఉన్న కార్మికులు 64 ఏళ్ళు కష్టపడాల్సిందే!

2. ఇద్దరు పిల్లలు కలిగిన మహిళా కార్మికులకు ఒక్కో బిడ్డకీ ఆరు నెలలు చొప్పున సంవత్సరం వరకు మినహాయింపు. అంటే ఇద్దరు బిడ్డల తల్లులు 63 ఏళ్లకే రిటైర్ అవ్వవచ్చు! అంటే మహిళలు పిల్లల్ని కనాలా వద్దా, ఎంతమందిని కనాలి అనే నిర్ణయాలను కూడా శాసించడమే.

ఇలా పని కష్టాన్ని బట్టి, బిడ్డల సంఖ్యను బట్టి ఒక్కొక్కరికి ఒక్కో రకం వెసులుబాటులతో కార్మికులను విడగొడుతున్నారు.

మన దేశంలో ఈ మధ్య వచ్చిన సుప్రీం కోర్టు తీర్పుతో ప్రభుత్వరంగ కార్మికులలో ఇలాంటి చర్చలే జరుగుతోన్నాయి. వృద్ధ కార్మికుల పింఛన్ను చెల్లించాలంటే యువ కార్మికులు కాంట్రీబ్యూట్ చేయాలని, రిక్రూట్మెంట్ లేవు కాబట్టి మేము ఇందులో భాగస్వామ్యం అయితే మాకు కాంట్రీబ్యూట్ చేసే నాధుడు ఉండదని యువ కార్మికులు చీల్చబడుతున్నారు. మరొకవైపు కొన్ని రాష్ట్రాల్లో కాంట్రీబ్యూటరీ పింఛను కాకుండా పాత పింఛను పద్ధతినే అమలు చేయాలని పోరాటాలు జరుగు

తున్నాయి. పాలక పార్టీల అధికార కుమ్ములాటల్లో భాగంగా ఒకటి రెండు రాష్ట్రాల్లో పాత పింఛను పునరుద్ధరణ కూడా అయ్యింది.

కార్పొరేట్ల హస్తగతమవుతున్న ప్రభుత్వాలు :

2022లో ఫ్రాన్స్ అధ్యక్షుడు మాక్రాన్ పై ఒక పార్లమెంటరీ కమిటీ ఎంక్వయిరీలో మాక్రాన్ కు మెక్ కిన్సే (McKinsey), యాక్సెంచర్, బిసిజి మొదలైన కన్సల్టెన్సీ కంపెనీలకు మధ్య లోపాయికారీ ఒప్పందాలు ఉన్నట్టు బయటపెట్టింది. అయితే ఫ్రాన్స్ చట్టాల ప్రకారం అధ్యక్ష పదవీకాలం పూర్తయ్యాకే చర్యలు తీసుకోగలుగుతారు.

ఈ వెలుగులో బయటపడిన కొన్ని విషయాలు:

2015 వరకు పెద్దగా పేరుపూరులేని మాక్రాన్ ను మెక్ కిన్సే కంపెనీనే తెరపైకి తెచ్చిందని, అతని పార్టీ కూటమిని అదే తయారు చేసిందని తెలిసింది. ఆ పార్టీ ముఖ్యులు మెక్ కిన్సే కంపెనీ పాత డైరెక్టర్లు.

ఫ్రాన్స్ లో ఇలాంటి కన్సల్టెన్సీ కంపెనీలకు కరోనా వైరస్ వ్యాక్సిన్, వాతావరణ మార్పు, డిజిటలైజేషన్ మొదలైన ఎన్నో ప్రభుత్వ

పాలసీలపై సలహాలు ఇచ్చినందుకు కొన్ని వందల కోట్లు వీటికి ఇవ్వబడ్డాయి. ఇంత పెద్ద మొత్తంలో సమర్పించుకోవడం ఒక ఎత్తు అయితే అన్ని ప్రభుత్వ పాలసీలపై ప్రజాప్రతినిధులను తోసిరాజని వీళ్ళే నిర్ణయాలు చేయడం అసలు సమస్య. అందుకే ఇక్కడ రాజ్యమేలేది ప్రజాస్వామ్యం కాదు కార్పొరేట్ (బూర్జువా ప్రజాస్వామ్యం)!

మెక్ కిన్సే కంపెనీ ప్రజాస్వామ్యాన్ని ఖానీ చేసే ఇలాంటి సేవలు ఇప్పటికే దక్షిణాఫ్రికా, ఆస్ట్రేలియా లాంటి దేశాల్లో సమకూర్చింది. ఉక్రెయిన్ లో జెలెన్ స్కీని 'ప్రజల సేవకుడి'గా ముందుకు తెచ్చి ప్రధానిని చేయడంలో ప్రధాన భూమిక కూడా ఈ కన్సల్టెన్సీదే. అలాగే, బ్రిటీష్ నేషనల్ హెల్త్ సర్వీస్ ప్రైవేటీకరణలో కూడా మెక్ కిన్సే ప్రధాన పాత్ర వహించింది.

అయితే పెట్టుబడిదారీ దేశాల ప్రజలు మెక్ కిన్సే లాంటి కార్పొరేట్ కంపెనీల దురాగతాలు గత కొద్ది సంవత్సరాలుగా అర్థం చేసుకొంటుండగా, ఏపీ మాజీ ముఖ్యమంత్రి వీటికి 25 ఏళ్ల క్రితమే రెడ్ కార్పెట్ వేశాడన్నది ఒక వాస్తవం. అప్పుడు తను ఆర్భాటంగా ప్రచారం చేసిన విజన్ 20-20 పత్రం ఈ మెక్ కిన్సే కంపెనీ తయారుచేసిందే.

ముగింపు:

అన్ని తరగతుల ప్రజలు లక్షల్లో వీధుల్లోకి వచ్చి నిరసనలు తెలుపుతున్నా సంస్కరణలు ఆగడం లేదంటే, కార్మికులు పోరాటాలు చేయాల్సింది తమ పని ప్రదేశాల్లోనే, అదీ యాజమాన్యాల దోపిడీ చర్యలకు, వాటికి అండగా వుండే పాలకులవిధానాలకు అడ్డుకట్ట వేసే గట్టి రాజకీయ, ఆర్థిక సమ్మేల ద్వారా మాత్రమే. విశాల ప్రజానీకపు మద్దతు కూడగట్టగలిగేలా నిరంతరం కార్మికవర్గ కార్యచరణ, దోపిడీ రహిత సామాజిక నిర్మాణపు మౌలిక లక్ష్యం. ప్రజల ముందు సరైన రీతిలో ప్రతిపాదించగల్గాలి. కార్మికవర్గం తన చారిత్రక కర్తవ్యం నెరవేర్చే పనిలో నిమగ్నమవ్వాలి ఉంటుంది. పోరాటాలను ఏదో కొన్ని విషయాల పైనే (పెన్షన్ /టాక్స్) కేంద్రీకరించి పనిచేయడం కాక, సంపూర్ణ మార్పుకై అన్ని ప్రాంతాలకు అన్ని రంగాలకు శ్రామికవర్గ రాజకీయాల మిలిటెన్సీని తీసుకుని వెళ్లడం ప్రస్తుత పరిస్థితుల్లో యూరప్ తోపాటు ప్రపంచం అంతా అవసరం అవుతుంది. ★

ఘృతార్... (చివరి పేజీ నుండి)

ప్రచారం నిర్వహించారు; విరాళాలు సేకరించారు. అనేకమంది ఆహ్వానసంఘం సభ్యులు ఈ సన్నాహక కృషిలో పాల్గొన్నారు.

మహాసభ అనేక తీర్మానాలను ఆమోదించింది. ఉక్రెయిన్, రష్యాల మధ్య యుద్ధాన్ని ఖండిస్తూ; మహిళలపై హింస, అత్యాచారాలను వ్యతిరేకిస్తూ; మద్యం, మత్తు మందులను నిషేధించాలని; దోపిడీ విష సంస్కృతిని వ్యతిరేకిస్తూ; అందరికీ విద్య, వైద్యం ఓ హక్కుగా కల్పించాలని డిమాండ్ చేస్తూ; మహిళల అక్రమ రవాణాను వ్యతిరేకిస్తూ; మతతత్వాన్ని, మూఢనమ్మకాలను వ్యతిరేకిస్తూ; ఢిల్లీలో మహిళా మల్లయోధుల ఆందోళనకు మద్దతుగా; అటవీ, సహజ సంపదల దోపిడీ తరలింపులకు వ్యతిరేకంగా; 44 లేబర్ కోడ్ లను 4 లేబర్ కోడ్లుగా కుదించటాన్ని నిరసిస్తూ; నిత్యావసర వస్తువుల ధరల పెరుగుదలను వ్యతిరేకిస్తూ; విశాఖ స్టీల్ ఫ్యాక్టరీ ప్రైవేటైజేషన్ కు వ్యతిరేకంగా; ఢిల్లీ రైతాంగ ఉద్యమ ఆందోళనకారులపై బనాయించిన కేసులను రద్దుచేయాలని డిమాండ్ చేస్తూ; విద్యుత్ ఛార్జీల పెంపును వ్యతిరేకిస్తూ; ఖప్ పంచాయతీలను. పరువు హత్యలను వ్యతిరేకిస్తూ పలు తీర్మానాలను మహాసభ ఆమోదించింది. ★

కర్ణాటక... (22వ పేజీ నుండి)

చేయటంతోపాటు, మన కనీసపాటి జీవన ఆధారాలను కూడా విధ్వంసం చేస్తున్నాయి. కనుక విద్వేష రాజకీయాలను వ్యతిరేకించాలనేది రైతాంగపు కీలక డిమాండ్ లో ఒకటిగా వుంది.

14. అవినీతి రహిత ప్రభుత్వాన్ని రైతాంగం కూడా కోరుకుంటున్నారు. అలాంటి ప్రభుత్వంలో వ్యవసాయ సంబంధితమైన పాలన పారదర్శకంగానూ, నిజాయితీగా వుండటంతో పాటు రైతాంగానికి అనుకూలమైన నియమ నిబంధనలతో విధాన రూపకల్పన, నిర్ణయాలు తీసుకునే క్రమాలన్నింటిలో వారిని కలుపుకుంటూ వెళ్ళటం ద్వారా మాత్రమే - కార్పొరేట్ల ప్రయోజనాలు కాకుండా రైతాంగ ప్రయోజనాలు ప్రాధమికంగా రక్షించబడతాయి.

అమెరికా... (10వ పేజీ తరువాయి)

వుంటుంది. ఇవన్నీ - పెట్టుబడిదారీ ఆర్థిక వ్యవస్థయొక్క సంక్షోభానికి స్పష్టమైన సూచికలు. ఈ వ్యవస్థలో తిరిగి తిరిగి పునరావృతం అనివార్యమయ్యే ఈ సంక్షోభాలను తప్పించు కోవటం సాధ్యం కాదు.

ప్రస్తుత సామ్రాజ్యవాద పెట్టుబడిదారీ వ్యవస్థ సంక్షోభంలో గిరికీలు కొడుతోంద నటానికి, ప్రస్తుత బ్యాంకుల రంగంలో నెలకొన్న గందరగోళమే స్పష్టమైన సూచిక. ప్రపంచ పెద్ద

15. వ్యవసాయానికి సంబంధించిన పలు విషయాలపై రాష్ట్రప్రభుత్వం తన రాజ్యాంగబద్ధ అధికారాన్ని హామీ ఇస్తూ, వానిని గుంజివేసుకునే కేంద్ర ప్రభుత్వ చర్యలను ప్రతిఘటించాలని రైతాంగం డిమాండ్ చేస్తున్నారు.

తక్షణ, ప్రత్యేక డిమాండ్

నందిని డెయిరీని అమూల్ తో కలిపివేసే లేదా కర్నాటకలో నందిని డెయిరీకి పోటీగా అమూల్ ను ముందుకుతెచ్చే రైతాంగ వ్యతిరేక చర్యలను రాష్ట్రప్రభుత్వం తక్షణం ఉపసంహరించుకోవాలి. 15 వేలకుపైగా పాల ఉత్పత్తి దారుల సహకార సంఘాలతో కూడిన సంస్థ నందిని డెయిరీ. రైతాంగ కుటుంబాలు దీనిపై ఆధారపడి వున్నాయి. అంబానికి చెందిన దిగ్గజ కార్పొరేటు కంపెనీ ప్రవేశించటానికి రాష్ట్ర ప్రభుత్వం అంగీకరించరాదు. ★

ఆర్థిక వ్యవస్థలు స్టాగ్ ఫ్లేషన్ దిశగా సాగుతున్న విపరీణామమే ఈ సంక్షోభం.

కార్మికవర్గ నాయకత్వంలో పెట్టుబడిదారీ వ్యవస్థను నిర్మూలించి కార్మికవర్గ నియంతృత్వాన్ని ఏర్పరచి, సామ్యవాదాన్ని స్థాపించటమే పెట్టుబడిదారీ వ్యవస్థలో పునరావృతమయ్యే ఈ సంక్షోభాలను, తరచూ సంభవించే ప్రపంచ ఆర్థిక అనిశ్చితిని కట్టడిచేసేందుకు పరిష్కార మార్గం. ★

సైనిక జనరల్స్ నడుమ రాజుకున్న యుద్ధంలో చిక్కుకున్న సూడాన్ ప్రజానీకం

ఈ సం॥రం ఏప్రిల్ 15 నుండి ప్రారంభమై సూడాన్లో అర్థసైనిక బలగాలకు, సైన్యానికి నాయకత్వం వహించే సైన్యాధ్యక్షుల నడుమ పోరాటం హింసాత్మక యుద్ధంగా రాజు కుంటోంది. ఈ బలగాల జనరల్స్ ఒకరితో నొకరు భీకరంగా తలపడుతుండటంతో లక్షలాదిమంది సూడాన్ ప్రజానీకం తుపాకీ కాల్పుల మధ్య చిక్కుకుపోయారు.

ఆఫ్రికా ఖండంలో వనరులు పుష్కలంగా వున్న దేశం సూడాన్. అయితే సూడాన్ ప్రజానీకం, దూసుకుపోతున్న ద్రవ్యోల్బణం కారణంగా తీవ్రమైన ఆర్థిక సంక్షోభాన్ని, దుర్భర దారిద్ర్యంతో ఆకలి సమస్యను ఎదుర్కొంటున్నారు. ఈ దుస్థితికి నేడు సైనిక, అర్థసైనిక బలగాల జనరల్స్ నడుమ రగుల్కొంటున్న యుద్ధంతో తుపాకీ కాల్పుల నడుమ సాగుతున్న విధ్వంసంలో చిక్కుకుని వున్నారు.

ఒమర్ - అల్ - బషీర్ అనే మాజీ సైనికాధికారి పాలనలో సూడాన్ గత 30 సం॥లుగా వుంది. అతను చాలా నిరంకుశంగా, విచక్షణా రహిత హింసతో పాలన సాగించాడు. దీనికి వ్యతిరేకంగా 2019లో సూడాన్ వ్యాపితంగా పెల్లుబుకిన ప్రజానిరసనలు, ప్రజా తిరుగుబాటు పాలకులకు వణుకు పుట్టించింది. సూడాన్ ప్రజానీకం 2019లో ఒమర్-అల్-బషీర్ ప్రభుత్వాన్ని పడదోసిన తర్వాత, ప్రాతినిధ్య బాధ్యతాయుత పాలనాయంత్రాంగంతో కూడిన

స్వేచ్ఛాయుత సమాజం దిశగా అడుగు వేయటానికి తమకో అవకాశం వచ్చిందని భావించారు. ఓ మధ్యంతర ప్రభుత్వం ఏర్పడింది. సూడాన్ సైనిక బలగాలు(ఎస్ఎఫ్), సైన్యం మరియు రాపిడ్ సపోర్టు ఫోర్సెస్ (ఆర్ఎస్ఎఫ్)లు నిర్దిష్ట కాలపరిమితిలో పౌర పాలన దిశగా మార్పు తీసుకునేందుకు అంగీకరించారు.

ఎస్ఎఫ్ అధ్యక్షుడు జనరల్ అల్-బుర్హాన్, ఆర్ఎస్ఎఫ్ అధ్యక్షుడు హమ్దాన్ డగాలో కూడలుకొని ఒక సైనిక తిరుగుబాటు చేసి, మధ్యంతర ప్రభుత్వం నుండి పౌర నాయకత్వాన్ని బహిష్కరించింది. వారు అధికారాన్ని పంచుకునేందుకు అంగీకరించారు.

అయితే, వారు ఆవిధంగా కాకుండా తమ మధ్య అధికారంకోసం వారిలో వారు యుద్ధాన్ని ప్రారంభించారు. ఒకరినొకరు విద్రోహిగా ఆరోపించుకుంటూ వారిమధ్య సాగిస్తున్న దాడులు ప్రస్తుత యుద్ధం రూపం తీసుకుంది.

పౌరపాలన, ప్రజాస్వామ్యం దిశగా శాంతియుత పరివర్తన కోసం సూడాన్ విప్లవకారుల ప్రతిపాదనలను, ఆకాంక్షలను వారు తృణీకరించారు. ఇద్దరు సైనికాధ్యక్షుల నడుమ ఇంకా కొనసాగుతున్న ఈ యుద్ధంలో వందలాది మంది మరణించారు. వేలాదిమంది గాయాలపాలయ్యారు. యూనిసెఫ్ ప్రకటన ప్రకారం, ప్రపంచంలో అత్యధిక పౌష్టికాహార

లోపంతో బాధపడుతున్న బాలలు ప్రపంచ దేశాలలోనే సూడాన్ దేశంలో అత్యధికులుగా వున్నారు.

సూడాన్లోని 4 కోట్ల 50 లక్షలమంది ప్రజల ప్రాణాలను, ఇద్దరు సైనిక జనరల్స్ నడుమ సాగుతున్న ఈ యుద్ధం తీవ్రంగా ప్రభావితం చేసింది. ఈ యుద్ధం ఫలితంగా విస్తృత ప్రాంతంలో విధ్వంసం సాగుతోంది.

మధ్యంతర ప్రభుత్వ తదనంతర పరిణామాలలో పాలనా యంత్రాంగంపై అదుపు గురించి ఇద్దరు జనరల్స్ నడుమ ఏర్పడిన విభేదాలు, ఈనాటి ఈ యుద్ధానికి కారణ మయ్యాయి. ఇది అంతర్యుద్ధంగా పరివర్తన చెందే అవకాశముంది. దశాబ్దాల సైనిక పాలన క్రమంలో, ఎన్ని అత్యాచారాలు జరిగాయో, ఎన్ని ఘోరాలు జరిగాయో ఆ పాలన దిశలోనే ఎస్ఎఫ్ జనరల్ బుర్హాన్, ఆర్ఎఫ్ఎఫ్కు చెందిన డగాలోలు సాగుతున్నారు.

యుద్ధం సాగిస్తున్న ఇద్దరు జనరల్స్ నడుమ ఏవిధమైన ఒప్పందానికీ అవకాశమున్నట్లుగా ఎలాంటి సూచనలూ లేవు. ఈ యుద్ధంలో చిక్కుకున్న సూడాన్ ప్రజానీకానికి ఎలాంటి ఉపశమనమూ లేదు.

అంతర్జాతీయ సమాజం-సైనిక జనరల్స్ నడుమ సాగుతున్న ఈ యుద్ధాన్ని నిలువరించి, ఈ యుద్ధ మంటల్లో, తుపాకీ కాల్పులలో చిక్కుకున్న సూడాన్ ప్రజానీకాన్ని రక్షించాలి. ★

కోల్ కతా

నాలుగు విప్లవ సంస్థల ఆధ్వర్యంలో అఖిలభారత సెమినార్

కార్లమార్చ్ 205వ జయంతి సందర్భంగా '175 సం॥ల కమ్యూనిస్టు ప్రణాళిక-భారత దేశంలో ప్రస్తుత కమ్యూనిస్టు ఉద్యమానికి దాని ప్రాసంగికత' అనే అంశంపై కోల్ కతాలోని రామ్మోహన్ లైబ్రరీహాల్లో 2023 మే 5న నాలుగు విప్లవ సంస్థల ఆధ్వర్యంలో అఖిల భారత సెమినార్ జరిగింది. యాదృచ్ఛికంగా, ఖచ్చితంగా 56 సం॥ల క్రితం కోల్ కతాలోని ఇదే స్థలంలో 'నగ్గల్బూర్ క్రిషక్ సంగ్రామ్ సహాయక్ కమిటీ' 1967లో ఏర్పడింది. మరింత ఆసక్తికరమైన అంశమేమంటే, 56 సం॥ల క్రితం ఆ సమావేశానికి హాజరైన వారిలో కొద్దిమంది ఈ సమావేశానికి కూడా హాజరయ్యారు. పిసిసి-సిపిఐ(ఎం-ఎల్), సిపిఐ(ఎం-ఎల్) ప్రజాపంథా

(తెలంగాణ), సిపిఐ(ఎం-ఎల్) రివల్యూషనరీ ఇనీషియేటివ్ మరియు సిపిఐ(ఎం-ఎల్)ల ఆధ్వర్యంలో ఈ సెమినార్ జరిగింది. సిపిఐ (ఎం-ఎల్)కీర్తి(పంజాబ్) మరియు ఎమ్ఎల్ఆర్ఓ కూడా ఈ సెమినార్లో పాల్గొన్నారు. కామ్రేడ్స్ అలోక్ముఖర్జీ, డిసి గోహైన్, పి.రంగయ్య, ఉమాకాంతలు అధ్యక్షవర్గంగా ప్రారంభమైన ఈ సెమినార్లో కామ్రేడ్స్ అరవింద్ సిన్హా, పి.రంగారావు, ఏ.దేవ్ మరియు పి.ఎస్. రాకూర్లతో పాటు సిపిఐ(ఎం-ఎల్) పంజాబ్కు చెందిన బియాంత్సింగ్, ఎమ్ఎల్ ఆర్ఓ నుండి రాహుల్ ప్రసంగించారు.

మనదేశంలోని 11 రాష్ట్రాలు-అస్సామ్, త్రిపుర, బెంగాల్, ఒడిషా, తెలంగాణ, ఆంధ్ర,

మహారాష్ట్ర, జార్ఖండ్, బీహార్, ఢిల్లీ, పంజాబ్ల నుండి ఈ సెమినార్కు ప్రతినిధులు హాజరయ్యారు. హాజరైనవారు 9-90 సం॥ల వయస్సు నడుమ వున్నారు. అస్సామ్, బెంగాల్, ఒడిషా, తెలంగాణ రాష్ట్రాల కళాకారులు విప్లవ గీతాలాలపించారు. కామ్రేడ్స్ తమ ప్రసంగాల్లో కమ్యూనిస్టు ప్రణాళిక విశిష్టతను వివరించారు.

ప్రస్తుతం నిరంతరాయంగా కొనసాగుతున్న పెట్టుబడిదారీ సంక్షోభం, ఒక మహావిపత్తు దిశగానో లేదా ఒక నూతన కమ్యూనిస్టు ఉద్యమ దిశగానో బ్రద్దలవబోతోందని వక్తలు పేర్కొన్నారు. కమ్యూనిస్టు విప్లవకారుల ఐక్యపార్టీ సంభవించే అవకాశాలు నేడు స్పష్టంగా కనబడుతున్నాయన్నారు. ప్రజాకళాకారులు స్ఫూర్తిదాయకంగా గీతాలాలపించారు. ★

యుద్ధాలకు మించిన విపత్తు పరిస్థితిని సృష్టించున్న అమెరికా సైనిక బడ్జెట్

2024 ఆర్థిక సంవత్సరానికిగాను అమెరికా ప్రభుత్వం తన బడ్జెట్ ప్రతిపాదనలను ముందు పెట్టింది. దీనిలో మున్నెన్నటికంటే అధికంగా సైనిక అవసరాలకు ఖర్చు చేయాలని ప్రతిపాదించింది. ప్రపంచ యుద్ధానికి కావలసినంతగా, దాదాపు లక్షకోట్ల డాలర్ల మొత్తంగా ఇది వుంది. ఉక్రెయిన్లో రష్యాతో పోరాడేందుకు, దూరప్రాచ్యంలో చైనాతో యుద్ధం దిశగా తన సామర్థ్యాన్ని మరింతగా పెంచుకునేందుకు, మధ్యప్రాచ్యంలో అమెరికా సైనిక దురాక్రమణను కొనసాగించేందుకు కావలసిన వనరులను బైడెన్ పాలనా యంత్రాంగం కోరుతోంది.

ఇంధనశాఖ వద్ద పరమాణు ఆయుధాల తయారీ పనులతోసహా దేశరక్షణ కోసం వెచ్చించే మొత్తం-88,600 డాలర్లుగా వుంది. ఈ సం॥రం చివరలో ఉక్రెయిన్కు అత్యవసర సైనిక సహాయ ప్యాకేజీలకు తోడు దేశ రక్షణశాఖ సిఐఎ, ఇతర సంస్థలలో సైనిక సంబంధిత కార్యక్రమాలకు కేటాయించే వాటికి దిగువసభ అవ్యక్తంగా కేటాయించే వేలాదికోట్ల డాలర్లను కలుపుకొంటే 2024 ఆర్థిక సంవత్సరంలో దేశరక్షణపై వెచ్చించే మొత్తం వ్యయం 95,000 కోట్ల డాలర్లు లేదా ఇంకా ఎక్కువే అవుతుంది. ఇది - రెండవ ప్రపంచయుద్ధం నాటికంటే, కొరియా లేదా వియత్నాం యుద్ధాల ఉచ్చదశలో చేసిన వ్యయం కంటే, ప్రచ్ఛన్న యుద్ధం ఉచ్చదశలో సాగిన నాటికంటే కూడా-ఈనాడు రూపొందించినదే అత్యధిక సైనిక బడ్జెట్ అనేది గమనార్హం.

బైడెన్ అధికారంలోకి వచ్చిన నాటినుండి, కేవలం అమెరికా సైనిక స్థావరం పెంటగాన్కు మాత్రమే 2022 ఆర్థిక సం॥లో 71,800 కోట్ల డాలర్ల కేటాయింపుల నుండి మొదటి పూర్తి సంవత్సర కాలపు పాలన తర్వాత ఒక్కసారిగా గత సం॥రం కేటాయింపులు 81,600 కోట్ల డాలర్లకు పెరిగిపోయాయి. ఈ సంవత్సరపు ప్రతిపాదన అయిన 84,200 కోట్ల డాలర్లు- అమెరికా కాంగ్రెస్, ఆయుధ తయారీ కంపెనీల మద్దతుదార్ల కనుగుణంగా 90,000 డాలర్లకు చేరుకుంటుంది. దిగువసభలో రిపబ్లికన్లు ఇప్పటికే సైనిక బడ్జెట్కు తక్కువ కేటాయింపులు చేశారంటూ నిరసనలు వ్యక్తం చేశారు కూడా!

‘రక్షణశాఖ’ అనే పేరు దానికదే ఓ సంపూర్ణ వక్రీకరణ. ఎందుకంటే, బాహ్యశత్రువు నుండి

అమెరికా దేశపు అంగుళం భూమి కూడా కాపాడుకోవాల్సిన అవసరం లేదు. కాకపోగా, ప్రపంచమే అమెరికా నుండి ప్రమాదాన్నే దుర్మొంటుండన్నది వాస్తవం. ప్రపంచ సైనిక వ్యూహం పేరిట తరచుగా వంచనకు పాల్పడుతూ నిర్దిష్ట కాలంలో ఈ భారీమొత్తాన్ని, అంటార్కిటికా మినహా మిగిలిన ఖండాలన్నింటా విస్తరించి వున్న 750 అమెరికా సైనిక స్థావరాలకు, అనేక దేశాలలో మోహరించివున్న 1,70,000 అమెరికా సైనిక బలగాలకు, కనీసం 85 దేశాలలో సాగిస్తున్న టెర్రరిస్టు వ్యతిరేక కార్యక్రమాలకు ఖర్చు చేస్తున్నారు.

‘అమెరికా ప్రపంచ సామ్రాజ్యాన్ని’ నిర్వహించే శాఖగానో లేదా మరింత సంక్షిప్తంగా ‘ప్రపంచ విధ్వంసక శాఖ’గానో ఈ శాఖ పేరును మార్చుకోవాలి. దాదాపు 3800 కోట్ల డాలర్ల బడ్జెట్ను పరమాణు ఆయుధాల ఆధునీకరణకు కేటాయిస్తున్నారు. దీనితో ఈ సంవత్సరం పరమాణు ఆయుధాలపై వెచ్చిస్తున్న మొత్తం వ్యయం 6000 కోట్ల డాలర్లకు పైగా చేరుకొంది. ఇది-ప్రపంచ వ్యాపితంగా నాగరికతలనే కాదు; భూగ్రహంపై ప్రాణికోటినింతటినీ నిర్మూలించ తానికే దోహదపడుతుంది.

సైనికేతర వ్యయంలోని అధికభాగం కూడా ప్రపంచవ్యాపితంగా అమెరికా యుద్ధ సామర్థ్యాన్ని ప్రదర్శించడానికే తోడ్పడుతుంది. “అమెరికా పారిశ్రామిక స్థావరాలైన మైక్రోఎలక్ట్రానిక్స్, జలాంతర్గాముల నిర్మాణం, యుద్ధ సామగ్రి ఉత్పత్తి, జీవసాంకేతికతలతో కూడిన తయారీలు వంటి కీలక సాంకేతిక శాఖలు, విభాగాలలో ఈ బడ్జెట్ను వెచ్చించటం జరుగుతుందని” అమెరికా ప్రభుత్వం ఒక ప్రకటనలో తెలిపింది. ‘భవిష్యత్తులో జలాంతర్గాములను, వాహకనౌకల నిర్వహణా అవసరాల కొరకు నాలుగు ప్రభుత్వ నావికావిభాగ నౌకాశ్రయాలను పునరుద్ధరించి, అవసరాలకు అనుగుణంగా రూపొందిస్తున్నామ’ని కూడా ఆ ప్రకటనలో పేర్కొన్నారు.


గత సంవత్సరంలో కేటాయించిన 25,000 డాలర్లలో వాణిజ్యపన్నులశాఖ ద్వారా ‘ఛిప్స్’ చట్టానికి అధికమొత్తం వెచ్చించారు. ఉన్నత సాంకేతిక ఆయుధాలకు అత్యావశ్యకమైన, కీలకమైన సెమీకండక్టర్ ఛిప్స్ తయారీని అమెరికాకు బదలాయింపు చేస్తూ గుత్తకు తీసుకునేందుకు ఈ నిధులు వెచ్చించారు.

కస్టమ్స్ అండ్ బార్డర్ ప్రొటెక్షన్(సిబిపి) పేరిట, ఇమిగ్రేషన్ అండ్ కస్టమ్స్ ఎన్ఫోర్స్మెంట్ (ఐసిఇ) పేరిట కేటాయించిన 2500 కోట్ల డాలర్లతోసహా పోలీసు నిర్బంధం ప్రయోగించడానికి బడ్జెట్లో ఎన్నో నిధులు కేటాయించారు.

కాందిశీకుల కార్యకలాపాలను అణచేందుకు రూపొందించిన మరొక హోమ్లాండ్ సెక్యూరిటీ శాఖకు, కాందిశీకుల న్యాయస్థానాలు, అదుపులోకి తీసుకొన్న వారికి కల్పించే సౌకర్యాలు తదితర విస్తృత కార్యకలాపాలతోసహా 1450 కోట్ల డాలర్లను కేటాయించారు. వందలకోట్ల డాలర్లు ఎఫ్బిఐకీ, ఇతర న్యాయశాఖ సంస్థలకీ, నిధుల రూపంలో నేరుగా రాష్ట్ర, స్థానిక పోలీసు శాఖలకీ చేరుతున్నాయి. సైనిక హింస, పోలీస్ నిర్బంధం తదితరాలపై విచక్షణమేరకు ఖర్చుపెట్టే 170 లక్షల కోట్ల డాలర్ల అదనపు నిధులను దిగువసభ ప్రతిసంవత్సరం ఆమోదించి, అధికారయుతమైన ఖర్చుగా ప్రకటిస్తోంది.

ఇతర దేశాల సహజ వనరులను లూటీ చేసేందుకు, ఆయా మార్కెట్లను వశం చేసుకునేందుకు, ఇంకా ప్రస్తుతం తన దేశం ఎదుర్కొంటున్న ఆర్థిక మాద్యం, సంక్షోభాలనుండి తప్పించుకునేందుకు గత కొన్ని దశాబ్దాలుగా అమెరికా ఈ తరహా యుద్ధోన్మాద, సైనిక ఎత్తుగడలను అనుసరిస్తున్నది. దీనికోసం ప్రతి సంవత్సరం తన సైనిక బడ్జెట్ను పెంచుతూ పోవటంతోపాటు, సైనిక దాడులకు, యుద్ధాలకు, దురాక్రమణలకు పాల్పడుతూ ప్రపంచ దేశాలపై అఘాయిత్యాలు సాగిస్తోంది. కనుక అమెరికా యుద్ధ బడ్జెట్ను వినియోగిస్తున్న, సామ్రాజ్యవాదుల అణచివేతకు గురవుతున్న దేశాలు, ప్రపంచ శాంతిని కోరుకునే కార్మికవర్గం దీనిని తీవ్రంగా వ్యతిరేకించాలి. ★

Read !
Subscribe!!



Class Struggle

Organ of Central Committee of CPI (ML)

కార్మికవర్గమూ - కార్మికవర్గమేట్టి


పార్టీ నిబంధనలోని ఒకటవ పేరాకు సంబంధించిన అంశం

స్టాలిన్

దోపిడీ రహిత సమాజ నిర్మాణం కోసం కంకణం కట్టుకొన్న విప్లవకారులు మార్క్సిజం-లెనినిజం-మావో ఆలోచనా విధానమనే సిద్ధాంతాన్ని, ఆ సిద్ధాంత ప్రాతిపదికపై విప్లవ రాజకీయ విధానాన్నీ, వీటిని ఆలోచనలో పెట్టే విప్లవ నిర్మాణ(పార్టీ)న్నీ కలిగి వుండితీరాలి. సిద్ధాంత రాజకీయ, నిర్మాణ రంగాలలో ఏ ఒక్క దానిలో తలెత్తిన ఉదారవాదమైనా మొత్తం పార్టీని అవకాశవాద ఊబిలోకి తోస్తుంది. పార్టీ నిర్మాణ రంగంలో తలెత్తిన ఉదారవాదం సంఘటిత దుర్గమైన పార్టీ నిర్మాణాన్ని ఎలా బీటలు వారుస్తుందో, అవకాశవాదంగా మారి పార్టీని నిష్క్రియాపరంగా, నిర్జీవ సంస్థగా ఎలా మారుస్తుందో కా॥ స్టాలిన్ యీ వ్యాసంలో వివరించారు.

పార్టీ అంటే నాయకుల నిర్మాణం. అది సన్నిహితంగా సంఘటితపరచబడిన కేంద్రీకృత నిర్మాణంగా వుండితీరాలి. అది పోగుబడిన కొంతమంది గుంపుగా మాత్రం వుండకూడదని స్టాలిన్ వివరించాడు. పార్టీ సభ్యులకుండవలసిన లక్షణాలనూ, అతివాద, మితవాదులు కార్మికవర్గ సిద్ధాంతాన్ని అవినీతిమయం చేస్తున్న దశలో పార్టీని ఒక దుర్గంగా రూపొందించుకోవలసిన ఆవశ్యకతను ఆయన వివరించాడు. పార్టీ సభ్యులు నిత్య కార్యకలాపాలలో ప్రజలతో సజీవ సంబంధాలు కలిగి వుండాలనీ, అప్పుడు మాత్రమే పార్టీ ప్రజలకు నాయకత్వం వహించగలుగుతుందని చెప్పారు. పార్టీ క్రమశిక్షణకు కట్టుబడకుండా వ్యక్తిగత ధోరణులతో వ్యవహరించేవారి, పార్టీ నిర్మాణాన్ని ఒక అసంఘటితమైన సంస్థగా దిగజార్చే మార్టోవ్ ధోరణులను శక్తివంతంగా ఎండగట్టారు. మన దేశంలో కార్మికవర్గ పార్టీలుగా చలామణీ అవుతున్న వాటిలో కార్మికవర్గ నాయకత్వం-ఎంత 'సజీవంగా' 'వర్ధిల్లు'తుందో యీ వ్యాసంలో కా॥ స్టాలిన్ యిచ్చిన వివరణ వెలుగులో పరిశీలిస్తే చక్కగా అర్థమౌతుంది.

- ఎడిటర్ (జనశక్తి, 16-5-1996)



“రష్యా విభజించరానటువంటి ఒకే మొత్తం” (One and indivisible) అని కొంతమంది గొప్పగా ప్రకటించుకున్న రోజులు గతించిపోయాయి. “విభజించరానటువంటి ఒకే మొత్తం”గా వుండే రష్యాలాంటిదేదీ లేదనీ, రష్యా రెండు వ్యతిరేక వర్గాలుగా పెట్టుబడిదారీ వర్గంగా, కార్మికవర్గంగా, ఎన్నడో విభజింపబడిందనీ యీనాడు పసిపిల్లల క్కూడా తెలుసు. ఈ రెండు వర్గాల మధ్య జరుగుతున్న పోరాటాన్ని ఇరుసుగా చేసుకొని మన సమకాలిక జీవితం పరిభ్రమిస్తోందన్న విషయం యీనాడు ఎవరికీ తెలియని రహస్యం కాదు.

అయినప్పటికీ, యిటీవల కాలం వరకూ దీన్ని గమనించడం కష్టంగా వుండేది. దీనికి కారణమేమంటే యింతవరకూ మనం పోరాట రంగంలో విడివిడిగా వుండే గ్రూపులను మాత్రమే చూశాం. వేర్వేరు పట్టణాలలోనూ, వేర్వేరు ప్రాంతాలలోనూ యీ గ్రూపులు తమతమ పోరాటాలు సాగించాయి. అదే సమయంలో కార్మికవర్గాన్ని బూర్జువా వర్గాన్ని వర్గాలుగా వాటి మధ్య వ్యత్యాసాన్ని గమనించడం సులువుగా వుండేది కాదు. కానీ, యీనాడు పట్టణాలు, జిల్లాలు (districts) (గ్రామీణ ప్రాంతాలు అన్నీ) ఐక్యమయ్యాయి. కార్మికవర్గంలోని వివిధ గ్రూపులు భుజం భుజం కలిపి నిలిచాయి. సంయుక్తంగా నిర్వహించబడే సమ్మెలూ, ప్రదర్శనలూ బ్రద్దలయ్యాయి. రెండు రష్యాల

మధ్య - బూర్జువా రష్యా, కార్మికవర్గాల రష్యాల మధ్య పోరాటం జరుగుతున్న అద్భుత దృశ్యం మన ఎట్టెదుట కన్పిస్తోంది. రెండు మహా సైన్యాలు-కార్మికవర్గ సైన్యమూ, బూర్జువావర్గ సైన్యమూ రంగం మీదికి ప్రవేశించాయి. ఈ రెండు సైన్యాల మధ్య జరుగుతున్న పోరాటం మన సామాజిక జీవితం మొత్తాన్ని ఆవరించింది.

నాయకులు లేకుండా సైన్యం పనిచేయలేదు. ప్రతి సైన్యానికి ఒక అగ్రగామి దళం వుంటుంది. అది అగ్రభాగాన నడుస్తూ దాని మార్గాన్ని వెలుగుతో నింపుతుంది. అందువలన యీ సైన్యాలతోపాటు వాటికి సంబంధించిన నాయకత్వ గ్రూపులూ, పార్టీలూ అవతరించటం అవసరమన్నది స్పష్టమే. సర్వసాధారణంగా వాటిని అలా పేర్కొంటుంటారు.

అందువలన పరిస్థితి యీ రూపంలో వుంటుంది. ఒకవైపున లిబరల్ పార్టీ నాయకత్వంలో బూర్జువా సైన్యం వుంటుంది. రెండవవైపున సోషల్ డెమోక్రటిక్ పార్టీ నాయకత్వంలో కార్మికవర్గ సైన్యం వుంటుంది. ప్రతి సైన్యానికి అది సాగించే వర్గపోరాటంలో దాని స్వంత పార్టీ నాయకత్వం వహిస్తుంది. (రష్యాలో వున్న యితర పార్టీల గురించి మనం ప్రస్తావించడం లేదు. ఎందువల్లనంటే మనం యిప్పుడు చర్చిస్తున్న సమస్యలను పరిశీలించే సందర్భంగా వాటిని పరిశీలించవలసిన అవసరం లేదు.)

కార్మికవర్గ పార్టీని కార్మికవర్గంతో పోల్చి చూడటానికీ, తద్వారా పార్టీ యొక్క సాధారణ లక్షణాలను క్లుప్తంగా స్పష్టపరచడానికి యిదంతా ప్రస్తావించాం.

కార్మికవర్గ పార్టీ అన్నది పోరాట యోధులయిన నాయకుల సమూహం. సభ్యత్వ పరిమాణానికి సంబంధించి చూసినపుడు అది కార్మికవర్గం కంటే గణనీయమైన మేరకు చిన్నదిగా వుండితీరాలనే అవగాహన, అనుభవాల రీత్యా అది కార్మికవర్గం కంటే ఉన్నతస్థాయిలో వుండాలి, అది ఒక సన్నిహితంగా సంఘటిత పరచబడిన (compact) నిర్మాణంగా వుండాలి. పైన చెప్పిన వివరణ యీ అంశాలను కావలసినంత స్పష్టంగానే తేటతెల్లం చేస్తుంది.

ఈ విషయాలకు వేరే రుజువులేమీ అవసరం లేదని మన అభిప్రాయం. ఎందువల్లనంటే పెట్టుబడిదారీ విధానం వున్నంతకాలం, దానివలన అనివార్యంగా ఉద్భవించే దారిద్ర్యమూ, వెనుకబాటుతనమూ ప్రజలను వెన్నాడుతూనే వుంటాయి. ఆ పరిస్థితులలో కార్మికవర్గం ఒక మొత్తంగా అవసరమైనంత వర్గ చైతన్యస్థాయిని అందుకోలేదు. అందువలన సోషలిస్టు ఉత్తేజంతో కార్మికవర్గాన్ని చైతన్యవంతం చేయడానికీ, అది సాగించే పోరాటాలలో దాన్ని సమైక్యం చేసి నాయకత్వం వహించడానికీ వర్గ చైతన్యం కలిగిన నాయకుల సమూహం వుండాలి. ఈ వాస్తవం “దానంతట అదే

స్పష్టంగా కనిపిస్తుంది. పోరాడుతున్న కార్మిక వర్గానికి నాయకత్వం వహించడానికి సిద్ధమయ్యే పార్టీ కతాచిత్తుగా పోగుపడిన కొంతమంది వ్యక్తుల సమూహంగా వుండకూడదనీ, అది సన్నిహితంగా సంఘటితపరచబడిన (compact) కేంద్రీకృత నిర్మాణంగా వుండాలన్న విషయం కూడా స్పష్టమే. అలా వున్నప్పుడే కార్యకలాపాలు అన్నింటినీ ఒకే పథకం ప్రకారం నిర్వహించ గలుగుతాం.

క్లుప్తంగా చెప్పినపుడు, మన పార్టీ సాధారణ లక్షణాలు అవీ.

ఈ అంశాలన్నింటినీ దృష్టిలో వుంచుకుని ప్రధాన సమస్యను పరిశీలించుదాం. పార్టీ సభ్యుడు అని ఎవరిని అనవచ్చు. ప్రస్తుత వ్యాసం లోని చర్చనీయాంశమైన పార్టీ నిబంధనావళిలోని మొదటి పేరా సరిగ్గా యీ సమస్యనే చర్చిస్తుంది. అందువలన యీ సమస్యను పరిశీలించుదాం.

రష్యన్ సోషల్ డెమోక్రటిక్ లేబర్ పార్టీ సభ్యుడు అని ఎవరిని పిలువగలుగుతాం? అంటే పార్టీ సభ్యుడి విధులు ఏమిటి?

మనది సోషల్ డెమోక్రటిక్ పార్టీ. అంటే మన స్వంత కార్యక్రమము (అంటే ఉద్యమం యొక్క తక్షణ, అంతిమ లక్ష్యాలు), తన స్వంత ఎత్తుగడలూ (పోరాట పద్ధతులూ, తన స్వంత నిర్మాణ సూత్రాలూ (నిర్మాణ స్వరూపం) వుంటాయి. కార్యక్రమం, ఎత్తుగడలు, నిర్మాణ రూపాల పట్ల అవగాహనలకు (Views) సంబంధించిన ఐక్యత ప్రాతిపదిక మీద మన పార్టీ నిర్మించబడింది. ఈ అవగాహనల పట్ల వుండే ఐక్యత మాత్రమే పార్టీ సభ్యులను ఒకే పార్టీలో సమైక్యం చేయగలుగుతాయి. అవగాహనల పట్ల ఐక్యత విచ్ఛిన్నమైతే పార్టీ కూడా విచ్ఛిన్నమౌతుంది. అందువలన, పార్టీ యొక్క కార్యక్రమాన్నీ, ఎత్తుగడలనూ, నిర్మాణ సూత్రాలను సంపూర్ణంగా ఆమోదించే వ్యక్తిని మాత్రమే పార్టీ సభ్యుడు అనగలుగుతాం. మన పార్టీ కార్యక్రమాన్నీ, ఎత్తుగడలనూ, నిర్మాణ సూత్రాల అవగాహనలనూ తగినంతగా అధ్యయనం చేసి పూర్తిగా ఆమోదించినవారు మాత్రమే మన పార్టీశ్రేణులలో వుండగలుగుతారు. తద్వారా కార్మికవర్గ సైన్యపు నాయకత్వ శ్రేణులలో వుండగలుగుతారు.

పార్టీ సభ్యుడు పార్టీ కార్యక్రమాన్నీ, ఎత్తుగడలనూ, నిర్మాణసూత్రాలను ఆమోదించి నంతమాత్రాన సరిపోతుందా? అటువంటి వ్యక్తిని కార్మికవర్గ సైన్యపు నిజమైన నాయకుడిగా పరిగణించవచ్చునా? అలా పరిగణించలేరు. మొట్టమొదటి అంశం - పార్టీ కార్యక్రమాన్నీ, ఎత్తుగడలనూ, నిర్మాణ సూత్రాలనూ తటపటాయంపు లేకుండా “ఆమోదించే” గాలి తిత్తులకు (Wing bags) ప్రపంచంలో కొదువ

లేదనీ, వారు గాలితిత్తులుగా మిలిగిపోవడం కంటే మరొకటేమీ చేతకాదనీ అందరికీ తెలుసు. అటువంటి గాలితిత్తులను పార్టీ సభ్యుడు (అంటే కార్మికవర్గ సైన్యపు నాయకుడు) అని అనడం పార్టీయొక్క పరమ పవిత్రతను మంటగలపడమే! పైపెచ్చు మన పార్టీ ఒక పోరాట పార్టీ కాదా? అందువలన మన పార్టీ ఒక వేదాంత పాఠశాలా కాదు మత విభాగమూ కాదు. మన పార్టీ తన కార్యక్రమాన్నీ, ఎత్తుగడలనూ, నిర్మాణ సూత్రాలనూ సూత్రప్రాయంగా మాత్రమే ఆమోదించినంత మాత్రాన సంతృప్తిపడదనీ, తన సభ్యులు ఏ అవగాహనలను ఆమోదించారో వాటిని అన్వయించి కృషిచేయాలని కోరుతుందనీ వేరే చెప్పవలసిన పని ఉందా? అందువలన మన పార్టీ సభ్యుడు కాగోరే వ్యక్తి ఎవరైనా పార్టీ కార్యక్రమాన్నీ, ఎత్తుగడలనూ, నిర్మాణ సూత్రాలనూ కేవలం ఆమోదించి సంతృప్తి చెందకూడదు. ఆ అవగాహనలను ఆచరణలో పెట్టి వాటిని అన్వయించి కృషి చేయడం ప్రారంభించాలి.

పార్టీ అవగాహనను అన్వయించడం అన్న విషయాన్ని పార్టీ సభ్యుడు ఎలా అర్థం చేసుకోవాలి? ఈ అవగాహనను అతడు ఎప్పుడు అన్వయించగలుగుతాడు? అతడు పోరాడు తున్నప్పుడు, కార్మికవర్గ సైన్యపు అగ్రభాగాన యావత్తు పార్టీతో కలిసి అతడు పురోగ మిస్తున్నప్పుడు మాత్రమే దానిని అర్థంచేసుకో గలుగుతాడు. ఈ పోరాటాన్ని ఏకాకులుగా, చెదురుమదురుగా వుండే వ్యక్తులు సాగించగలరా? సాగించలేరని ఖచ్చితంగా చెప్పవచ్చు. దానికి భిన్నంగా, మొట్టమొదట ప్రజలు ఐక్యం కావాలి. నిర్మాణయుతం కావాలి. ఆ తర్వాత మాత్రమే వారు పోరాటంలోకి వెళ్ళగలుగుతారు. అది జరగనంతకాలం పోరాటమంతా నిష్ఫల మౌతుంది. అందువలన, పార్టీ సభ్యులందరూ సన్నిహితంగా సంఘటితపడిన నిర్మాణంలో ఐక్యమైనప్పుడు మాత్రమే పార్టీ సభ్యులు కూడా పోరాటం చేయగలుగుతారు; తత్పర్యవసానంగా పార్టీ అవగాహనను అన్వయించగలుగుతారు అన్న విషయం స్పష్టమే. అలాగే పార్టీ సభ్యులు సమైక్యమై యుండే నిర్మాణం ఎంత సన్నిహితంగా సంఘటితపడి వుంటుందో అంత బాగా వారు పోరాడగలుగుతారు. పర్యవసానంగా పార్టీ కార్యక్రమాన్నీ, ఎత్తుగడలనూ, నిర్మాణ సూత్రాలనూ అంత సంపూర్ణంగా అన్వయించ గలుగుతారు. ఇది స్పష్టమే. మన పార్టీ విడివిడి వ్యక్తుల సమూహం కాదనీ, అది నాయకుల సంస్థ అనీ ఊరకే చెప్పటం లేదు. అంతేగాక, పార్టీ అన్నది నాయకుల సంస్థ గనుక యీ సంస్థలో పనిచేసే వారూ, ఆ కారణంగా తమ ఆకాంక్షలను పార్టీ ఆకాంక్షలతో మిళితం

చేయటమూ, పార్టీతో ఏకీభావంతో పని చేయటమూ తమ విద్యుక్తధర్మంగా భావించారు మాత్రమే యీ పార్టీ యొక్క, యీ సంస్థ యొక్క సభ్యులుగా పరిగణించబడతారు.

అందువలన, పార్టీ సభ్యుడిగా వుండా లంటే, ప్రతి ఒక్కరూ పార్టీ కార్యక్రమాన్నీ, ఎత్తుగడలనూ, నిర్మాణ సూత్రాలనూ అన్వ యించాలి. పార్టీ అవగాహనను అన్వయించా లంటే వాటి కోసం పోరాడాలి. ఈ అవగాహన కోసం పోరాడాలంటే పార్టీ నిర్మాణంలో వుండి పనిచేయాలి. పార్టీతో ఏకీభావంతో పనిచేయాలి. స్పష్టంగా చెప్పాలంటే, పార్టీ సభ్యుడు కావాలంటే ఏదో ఒక స్థాయిలో పార్టీ నిర్మాణానికి సంబంధించిన వ్యక్తిగా వుండాలి. (సంక్షిప్తమైన జీవి అసంఖ్యాకమయిన సూక్ష్మ జీవాణువులచే నిర్మించబడిన విధంగానే మన పార్టీ కూడా సంక్షిప్తమైన, సాధారణ సంస్థగా పార్టీ సంస్థలు అనబడే అసంఖ్యాకమైన జిల్లా, స్థానిక నిర్మాణ సంస్థలచే రూపొందించబడింది. అయితే అటువంటి సంస్థలు పార్టీ మహాసభచేతగానీ, కేంద్ర కమిటీచేతగానీ ధృవీకరించబడి వుండాలి. కేవలం కమిటీలను మాత్రమే పార్టీ సంస్థలు అనము అని మీకు తెలుసు. ఈ సంస్థల కార్యకలాపాలన్నింటినీ ఒకే ఒక పథకానికి అనుగుణంగా నడిపించడానికి కేంద్ర కమిటీ వుంటుంది. దీని ద్వారా యీ స్థానిక పార్టీ నిర్మాణ సంస్థలన్నీ కలిసి ఒకే ఒక పెద్ద కేంద్రీకృతమైన సంస్థను రూపొందిస్తాయి.) మనం ఏదో ఒక పార్టీ (నిర్మాణ - అను||) సంస్థలో చేరి మన వ్యక్తిగత ప్రయోజనాలను పార్టీ ప్రయోజనాలతో మిళితం చేయగలిగి నప్పుడు మాత్రమే పార్టీ సభ్యులం కాగలుగుతాం. తద్వారా కార్మికవర్గ సైన్యం యొక్క నిజమైన నాయకులం కాగలుగుతాం.

మన పార్టీ గాలితిత్తుల లాంటి వ్యక్తుల సమూహం కాకుండా తన కేంద్ర కమిటీ ద్వారా కార్మికవర్గ సైన్యాన్ని సమర్థవంతంగా ముందుకు నడిపించే నాయకుల సంస్థగా వున్నట్లయితే యంతకుముందు చెప్పిందంతా దానంతట అదే స్పష్టమౌతుంది.

ఈ క్రింది విషయాలను కూడా గమనంలోకి తీసుకోవాలి.

ఇప్పటివరకు మన పార్టీ సానుభూతి చూపించే వారినందరినీ స్వీకరించే సమాదరణ స్వభావం గల పితృస్వామిక కుటుంబాన్ని పోలి వుంది. కానీ మన పార్టీ యిప్పుడు కేంద్రీకృత సంస్థగా రూపొందింది. అది తన పితృస్వామిక లక్షణాన్ని వినర్జించింది. అన్ని విషయాలలోనూ అది యిప్పుడొక దుర్గంలాగా రూపొందింది. సమర్థులైన వారికి మాత్రమే ఆ దుర్గం యొక్క ద్వారాలు తెరువబడతాయి. మన దృష్టిలో యీ

అంశం ఎంతో ముఖ్యమైనది. నిరంకుశ నాయకత్వం కార్మికవర్గం యొక్క వర్గ చైతన్యాన్ని “ట్రేడ్ యూనియనిజం”, జాతీయవాదం, గుమాస్తాగిరిలాంటి ధోరణులతో అవినీతిమయం చేయడానికి ప్రయత్నిస్తున్న దశలో, మరొకవైపున ఉదారవాద మేధావి వర్గం కార్మికవర్గం యొక్క రాజకీయ స్వాతంత్ర్యాన్ని చంపివేయడానికి, ఆ వర్గం మీద తన సంరక్షకత్వాన్ని రుద్దడానికి ఎడతెగకుండా కృషి చేస్తున్న పరిస్థితులలో మనం అత్యంత జాగరూకతతో మెలగాలి. మన పార్టీ ఒక దుర్గం అనీ, పరీక్షలకు తట్టుకొని నిలిచిన వారికి మాత్రమే దాని గేట్లు తెరవబడతాయనీ మనం ఎన్నడూ మరచిపోకూడదు.

పార్టీ సభ్యత్వానికి అవశ్యకమైన రెండు షరతులను మనం నిర్ధారించుకున్నాం. (కార్యక్రమాన్ని ఆమోదించటం. పార్టీ నిర్మాణంలో పనిచేయటం). ఈ రెండింటికి తోడు మరో షరతును, అంటే పార్టీ సభ్యుడు పార్టీకి ఆర్థిక సహకారం అందించాలన్న షరతును - చేర్చుకుంటే ఒక వ్యక్తి పార్టీ సభ్యుడు కావాలంటే అవసరమైన షరతులన్నింటినీ రూపొందించు కున్నట్లే.

అందువలన పార్టీ కార్యక్రమాన్ని ఆమోదిస్తూ, పార్టీకి ఆర్థిక సహాయాన్ని అందిస్తూ ఏదో ఒక పార్టీ (నిర్మాణ-అను||) సంస్థలో పనిచేస్తూ వుండే వ్యక్తి రష్యన్ సోషల్ డెమోక్రటిక్ లేబర్ పార్టీలో సభ్యుడౌతాడు.

కామ్రేడ్ లెనిన్ రూపొందించిన పార్టీ నిబంధనావళిలోని మొదటి పేరా రూపొందించ బడ్డ తీరు ఇది. (విప్లవకర సోషల్ డెమోక్రసీ యొక్క తిరుగులేని సిద్ధాంతవేత్త, ఆచరణాత్మక నాయకుడు లెనిన్).

ఈ సూత్రీకరణ మన పార్టీ కొంతమంది వ్యక్తుల సమూహం కాక కేంద్రీకృతమైన సంస్థ అన్న అవగాహన నుండి ఉద్భవిస్తున్నదని మీకు తెలుసు.

ఈ సూత్రీకరణలోని విశిష్టమైన శ్రేష్టత యీ అంశంలోనే వుంది.

కానీ లెనిన్ సూత్రీకరణ “సంకుచితం”గానూ “అసౌకర్యం”గానూ వుందన్న వాదనతో కొంత మంది కామ్రేడ్స్ దానిని తిరస్కరిస్తూ తమ స్వంత సూత్రీకరణ నొకదాన్ని ప్రతిపాదిస్తున్నట్లు కన్పిస్తోంది. తమ సూత్రీకరణ “సంకుచితమైనది” కాదనీ, “అసౌకర్యవంతమైనది” కూడా కాదనీ వారు భావిస్తున్నట్లుంది. అంటే మనమిక్కడ మార్టోవ్ ప్రతిపాదిస్తున్న సూత్రీకరణను ప్రస్తావిస్తున్నాం. దానినిప్పుడు విశ్లేషించి చూద్దాం (మార్టోవ్ ఇస్కా పత్రిక సంపాదకులలో ఒకరు).

మార్టోవ్ సూత్రీకరణ ఇది : “రష్యన్ సోషల్ డెమోక్రటిక్ లేబర్ పార్టీ (ఆర్.ఎస్.డి.ఎల్.పి) కార్యక్రమాన్ని ఆమోదిస్తూ, పార్టీకి ఆర్థిక

సహకారం అందిస్తూ దాని యొక్క నిర్మాణ శాఖలలో ఏదో ఒక దాని నిర్దేశకత్వంలో క్రమబద్ధంగా, స్వయంగా సహకారం అందించే వ్యక్తి ఆర్.ఎస్.డి.ఎల్.పి. సభ్యుడు అవుతాడు” పార్టీ సభ్యత్వానికి అవసరమైన మూడవ షరతును - అంటే పార్టీ నిర్మాణ సంస్థలలో ఏదో ఒక దానిలో పని చేయటం పార్టీ సభ్యుల విద్యుక్త ధర్మం అన్న షరతును - ఈ సూత్రీకరణ తొలగిస్తోందని మీరు అర్థం చేసుకోగలరు. ఈ నిర్దిష్టమైన షరతు అనవసరమైనదని (Superfluous) మార్టోవ్ భావిస్తున్నాడు. తన సూత్రీకరణలో దీనికి బదులుగా అనిర్దిష్టమైన, సందేహస్పదమైన షరతును - “పార్టీ నిర్మాణ శాఖలలో ఏదో ఒక దాని నిర్దేశకత్వంలో స్వయంగా సహకారం అందించటం” అన్న షరతును చేరుస్తున్నారు. దీనిని బట్టి పార్టీ నిర్మాణ సంస్థలలో దేనికీ చెందకుండానే పార్టీ సభ్యుడు కావచ్చునన్నమాట. (ఎంత అద్భుతమైన “పార్టీ”!) పార్టీ అభీష్టానికి లోబడి యున్నామన్న భావం కూడా ఉండనవసరం లేదు. (ఎంత అద్భుతమైన “పార్టీ క్రమశిక్షణ”!) మంచిది. అయితే పార్టీ నిర్మాణ సంస్థలలో దేనికీ చెందకుండా, దాని ఫలితంగా పార్టీ క్రమశిక్షణకు కట్టుబడి వుండాలన్న నిర్దిష్టమైన భావన కూడా లేకుండా వుండే వ్యక్తులకు పార్టీ “నిరంతరం” ఎలా మార్గదర్శకత్వం వహించగలుగుతుంది?

పార్టీ నిబంధనావళిలో మొదటి పేరాకు సంబంధించి మార్టోవ్ ప్రతిపాదిస్తున్న సూత్రాన్ని తుత్తునియలు చేసే ప్రశ్న అది. ఆ ప్రశ్నకు లెనిన్ సూత్రీకరణ సమర్థవంతంగా సమాధాన మిస్తుంది. ఈ సూత్రీకరణ పార్టీ సభ్యుడు కావాలంటే అటువంటి వ్యక్తి ఏదో ఒక పార్టీ సంస్థలో పనిచేయాలి అన్న ఖచ్చితమైన, మూడవ షరతును విధిస్తుంది గనుక అది అలాంటి సమాధానాన్ని ఇవ్వగలుగుతోంది.

మనం చేయవలసిందల్లా ఏమంటే మార్టోవ్ సూత్రీకరణలోని “పార్టీ సంస్థలలో ఏదో ఒకదాని నిర్దేశకత్వంలో స్వయంగా సహకరించటం” అన్న అనిర్దిష్టమైన అర్థరహితమైన భాగాన్ని త్రోసివేయడమే. ఈ షరతును తొలగించిన తర్వాత మార్టోవ్ సూత్రీకరణలో రెండు షరతులు మాత్రమే (కార్యక్రమాన్ని ఆమోదించటం, ఆర్థిక సహకారం) ఇంకా మిగిలి వుంటాయి. అవి వాటంతట అవే పూర్తిగా నిరర్థకమైనవై పోతాయి. ఎందువల్లనంటే ప్రతి గాలితిత్తు కూడా పార్టీ కార్యక్రమాన్ని “ఆమోదించ”గలుగుతాడు, పార్టీకి ఆర్థిక సహకారం అందించగలుగుతాడు, కానీ అంతమాత్రం చేత అతనికి పార్టీ సభ్యత్వపు అర్హత కనీసంగా కూడా లభించదు.

ఇది “అనువైన” సూత్రం అని చెప్పవచ్చు!

నిజమైన పార్టీ సభ్యులు పార్టీ కార్యక్రమాన్ని ఆమోదించటంతోనే సంతృప్తి చెందే అవకాశమే లేదనీ, తాము ఆమోదించిన కార్యక్రమాన్ని అన్వయించి పనిచేయడానికి తప్పనిసరిగా కృషి చేస్తారనీ మనం చెప్పగలం. మార్టోవ్ ఇలా సమాధానమిస్తున్నాడు. మీరు చాలా కఠినం (strict)గా వున్నారు. ఎందువల్లనంటే పార్టీ సభ్యుడు ఆర్థిక సహకారం అందించడం తదితర విషయాలలో తన సంసిద్ధతను తెలిపిన తర్వాత. తాను ఆమోదించిన కార్యక్రమాన్ని అన్వయించి పనిచేయటం ఏమంత అవసరం కాదు. మార్టోవ్ గారు గాలితిత్తులలాంటి కొంతమంది “సోషల్ డెమోక్రాట్స్” పట్ల తప్పు చేస్తున్నట్లుగానూ, అటువంటి వారి విషయంలో పార్టీ ద్వారాలను మూసివేయదలచుకోనట్లు కన్పిస్తోంది.

అంతేగాక, కార్యక్రమాన్ని అన్వయించడం అంటే పోరాటం చేయటం అవశ్యం కావడమే. ఐక్యత లేకుండా పోరాటం సాగించటం అసాధ్యం. అందువలన పార్టీ సభ్యుడు కాగోరే ప్రతి వ్యక్తి ఏదో ఒక పార్టీ (నిర్మాణ) సంస్థలో చేరటం, తన ఆకాంక్షలను పార్టీ ఆకాంక్షలతో మిళితం చేయటం, పార్టీతో ఏకీభావంతో కదిలి కార్మికవర్గ సైన్యం సాగించే పోరాటానికి నాయకత్వం వహించటం అతని విద్యుక్త ధర్మం. అంటే అతడు కేంద్రీకృతమైన పార్టీ యొక్క సువ్యవస్థితమైన శాఖలలో సంఘటిత పడాలి. దీనికి మార్టోవ్ యిలా జవాబిస్తున్నాడు. పార్టీ సభ్యులు సువ్యవస్థితమైన శాఖలలో సంఘటిత పడడమూ, సంస్థలలో సమైక్యం కావడమూ ఏమంత అవసరమైన విషయం కాదు. ఒంటరిగా పోరాడితే చాలు.

అటువంటి స్థితిలో మన పార్టీ ఎలా వుంటుంది? అని అడుగుతాం. కొద్దిమంది వ్యక్తులు కతాచిత్తుగా పోగుబడే సమూహంగా వుండాలా? లేక సన్నిహితంగా సంఘటితపడిన నాయకుల సంస్థగా వుండాలా? అది నాయకుల సంస్థ అయినట్లయితే, దానికి సంబంధం లేని వ్యక్తినీ, తద్వారా దాని క్రమశిక్షణకు కట్టుబడి వుండటం తన బాధ్యతగా పరిగణించని వ్యక్తినీ సభ్యుడిగా పరిగణించగలమా? పార్టీ ఒక నిర్మాణ సంస్థ కాదనీ లేదా అది ఒక అసంఘటితమైన (unorganised) సంస్థ అనీ మార్టోవ్ జవాబిస్తాడు. (ఖచ్చితంగా ఇది అద్భుతమైన “కేంద్రీకృత విధానమే”!)

మార్టోవ్ అభిప్రాయంలో మన పార్టీ కేంద్రీకృతమైన సంస్థ కాదనీ, మన పార్టీ కార్యక్రమం తదితరాలను ఆమోదించే స్థానిక సంస్థలు, వ్యక్తులుగావుండే “సోషల్ డెమోక్రాట్స్” ప్రోగుపడి వుండే సమూహం మాత్రమేనన్నది స్పష్టమే. కానీ, మన పార్టీ ఒక కేంద్రీకృత సంస్థ కాక పోయినట్లయితే అది పరీక్షలకు తట్టుకొని

నిలబడగలిగిన వారికి మాత్రమే తలుపులు తెరచుకునే దుర్గంగా వుండలేదు. వాస్తవానికి మార్టోవ్ దృష్టిలో, ఆయన రూపొందించిన సూత్రీకరణ స్పష్టపరుస్తున్నట్లుగా - పార్టీ ఒక దుర్గం కాదు. ప్రతి సానుభూతిపరుడూ స్వేచ్ఛగా హాజరుకాగలిగే విందు మాత్రమే. కొద్దిపాటి పరిజ్ఞానమూ, అంతే మోతాదులో సానుభూతి, కొద్దిపాటి ఆర్థిక సహకారం అందించగలగటం - ఇవి వుంటే చాలు - పార్టీ సభ్యుడిగా గుర్తింపు పొందడానికి నాకు సంపూర్ణమైన అధికారం వున్నట్లే. వాళ్ల మాటలు వినకండి - బెదిరి పోయిన “పార్టీ సభ్యుల”ను ఉత్సాహపరచడానికి మార్టోవ్ యిలా కేకలు వేస్తున్నాడు - పార్టీ సభ్యుడు ఏదో ఒక పార్టీ సంస్థకు చెందినవాడుగా వుండాలనీ, తన ఆకాంక్షలను పార్టీ ఆకాంక్షలకు లోబరచాలనీ చెబుతున్న వారి మాటలు వినకండి. మొట్టమొదట యీ షరతులను ఆమోదించటం ఎవరికీ సాధ్యం కాదు. ఒక వ్యక్తి తన ఆకాంక్షలను లోబరచాలనటం సరదా (Joke) ఏమీ కాదు. రెండవ విషయం నా వివరణలో నేనింతకు ముందే సూచించినట్లు వారి అభిప్రాయాలు తప్పుడు అభిప్రాయాలు. అందువలన గౌరవనీయులైన మిత్రులారా ఈ విందుకు.... మీ అందరికీ సుస్వాగతం!

తమ ఆకాంక్షలను పార్టీ ఆకాంక్షలకు లోబరచడానికి యిష్టపడని కొంతమంది ప్రొఫెసర్లు, హైస్కూలు విద్యార్థుల పట్ల అవచారం చేస్తున్నట్లు మార్టోవ్ గారు భావిస్తున్నట్లుంది. అందువలన ఆయన మన పార్టీ దుర్గాన్ని బీటలువార్చబూసుకున్నాడు. తద్వారా ఈ గౌరవనీయులైన పెద్దలు మన పార్టీలోకి జొరబడేందుకు వీలు కల్పింపజేస్తున్నాడు. ఆయన అవకాశవాదానికి తలుపులు బార్లా తెరుస్తున్నాడు. ఇది వేలాది మంది శత్రువులు, కార్మికుల యొక్క వర్గ చైతన్యం మీద దాడి చేస్తున్నప్పుడు!

అది యింతటితోనే ఆగలేదు. మార్టోవ్ ప్రతిపాదిస్తున్న అధారపడదగని (dubious) సూత్రీకరణ వేరొకవైపు నుండి మన పార్టీలో అవకాశవాదం తలెత్తడానికి తోడ్పడుతోందన్నది ఇక్కడి అంశం.

మార్టోవ్ సూత్రీకరణ కార్యక్రమాన్ని ఆమోదించటం గురించి మాత్రమే చెబుతుందని గ్రహించాం. ఎత్తుగడలు, నిర్మాణం గురించి ఒక్క మాట కూడా అందులో లేదు. పార్టీ ఐక్యం కావాలంటే కార్యక్రమ అవగాహనలో ఐక్యత ఎంత అవసరమో నిర్మాణపరమైన, ఎత్తుగడల అవగాహనల విషయంలో ఐక్యత కూడా అంతే అవశ్యకం. కామ్రేడ్ లెనిన్ సూత్రీకరణలో కూడా దీని గురించి ఏమీ చెప్పలేదని ఎవరైనా వాదించవచ్చు. నిజమే. అయితే కామ్రేడ్ లెనిన్ సూత్రీకరణలో దీని గురించి ఏమైనా చెప్పవలసిన

అవసరమే లేదు. పార్టీ నిర్మాణంలో వుండి పనిచేస్తూ, అకారణంగా, పార్టీతో ఏకీభావంతో పోరాటం సాగిస్తూ, పార్టీ క్రమశిక్షణకు లోబడి పనిచేసే వ్యక్తి పార్టీ ఎత్తుగడలకూ, పార్టీ నిర్మాణ సూత్రాలకు భిన్నమైన ఎత్తుగడలను, నిర్మాణ సూత్రాలను అనుసరించడు అని చెప్పడానికి వేరే రుజువులు కావాలా? పార్టీ కార్యక్రమాన్ని ఆమోదించి పార్టీ యొక్క నిర్మాణ శాఖలలో దేనికి సంబంధించని “పార్టీ సభ్యుడి గురించి మీరేం అంటారు? అటువంటి సభ్యుడు” అనుసరించే ఎత్తుగడలు, నిర్మాణ సూత్రాలు, పార్టీ ఎత్తుగడలూ, నిర్మాణ సూత్రాలుగానే వుంటాయని, వేరే విధంగా వుండవని గ్యారంటీ ఏముంది? మార్టోవ్ గారి సూత్రీకరణ వివరించలేకపోయేది యీ అంశాన్నే! మార్టోవ్ గారి సూత్రీకరణ ఫలితంగా మనకొక విచిత్రమైన “పార్టీ” లభిస్తుంది. దాని సభ్యులు దాని కార్యక్రమాన్ని ఆమోదిస్తారు (అది కూడా అనుమానాస్పదమే) కానీ తమ ఎత్తుగడలు, నిర్మాణ సూత్రాలు, అవగాహనలో దానితో విభేదిస్తారు. అహా! ఎంతటి ఆదర్శప్రాయమైన రూపం! విందు భోజనానికి, మన పార్టీకి వుండబోయే తేడా ఏమిటి?

మనం యింకొక ప్రశ్న అడగవలసి వుంది. పార్టీ రెండవ మహాసభ మనకు అందించిన సైద్ధాంతిక, ఆచరణాత్మక కేంద్రీకృత విధానంతో మనమేం చేయవలసి వుంది? అది మార్టోవ్ గారి ఫార్ములాకు పూర్తిగా విరుద్ధంగా వుంది. దానిని అటక మీద పారవేయాలా? అలా ఏదో ఒక దానిని వుంచుకోవలసిన సమస్యే వస్తే, మార్టోవ్ గారి ఫార్ములానే అటకమీద పారవేయటం ఎంతో సరైనదన్న విషయంలో సందేహం లేదు.

బెజెపి... (9వ పేజీ తరువాయి)

ఈ కమిటీ నివేదికను ప్రభుత్వం వెల్లడి చేయకుండానే ప్రక్కన పెట్టేసింది. దానిని బహిర్గతం చేయాలని మల్లయోధులు డిమాండ్ చేస్తున్నారు. పైగా, ఫిర్యాదు చేసిన వారిపై వేధింపులకు పాల్పడటాన్ని నిరసిస్తూ మహిళా మల్లయోధులు తిరిగి ఏప్రిల్ 11 నుండి ఢిల్లీలోని జంతర్ మంతర్ వద్ద రెండవ ధఫా నిరవధిక ధర్నాకు పూనుకున్నారు.

బ్రిజ్ భూషణ్ పై పోలీసులకు ఫిర్యాదు చేసినప్పటికీ ఎఫ్ఐఆర్ నమోదు చేయలేదంటూ ఏప్రిల్ 21న వారు న్యాయస్థానాన్ని ఆశ్రయించారు. సుప్రీంకోర్టు ఆదేశాల మేరకు ఢిల్లీ పోలీసులు బ్రిజ్ భూషణ్ పై ఎఫ్ఐఆర్ నమోదు చేసి చేతులు దులుపుకున్నారు.

ఎంపి బ్రిజ్ భూషణ్ ను కాపాడుకుంటూ వస్తున్న కేంద్ర ప్రభుత్వం, జంతర్ మంతర్

కామ్రేడ్ లెనిన్ ఫార్ములాకు వ్యతిరేకంగా మార్టోవ్ గారు మనకు బహూకరిస్తున్న ఫార్ములా అంత అసమంజసంగా వుంది.

మార్టోవ్ ఫార్ములాను ఆమోదిస్తూ పార్టీ రెండవ మహాసభ చేసిన నిర్ణయం ఘోరమైన తప్పిదమని పార్టీ మూడవ మహాసభ యీ ఘోరమైన తప్పును సరిదిద్దుకొనడంలో విఫలత చెందదనీ, కామ్రేడ్ లెనిన్ ప్రతిపాదించిన ఫార్ములాను ఆమోదిస్తుందనీ మనం భావిస్తున్నాం.

క్షుప్తంగా సమీక్షించుకుందాం : కార్మికవర్గ సైన్యం రంగంలోకి ప్రవేశించింది. ప్రతీ సైన్యానికి అగ్రగామి దళం వుండటం అవసరం. అలాగే యీ సైన్యానికి కూడా ఒక అగ్రగామి దళం వుండాలి. అందువలన కార్మికవర్గ నాయకుల సమూహం - రష్యన్ సోషల్ డెమోక్రటిక్ లేబర్ పార్టీ - అవతరించింది. ఒక నిర్దిష్టమైన సైన్యానికి అగ్రగామిదళంగా వున్న యీ పార్టీ - 1) తమ సొంత కార్యక్రమం - ఎత్తుగడలు - నిర్మాణ సూత్రాలతో సాయుధం కావాలి. 2) అది సన్నిహితంగా సంఘటితపరచబడిన సంస్థగా వుండాలి. రష్యన్ సోషల్ డెమోక్రటిక్ లేబర్ పార్టీ సభ్యుడు అని ఎవరిని పేర్కొనవచ్చు అన్న ప్రశ్నకు మనమిచ్చే సమాధానం యిదే - పార్టీ కార్యక్రమాన్ని ఆమోదించి, పార్టీకి ఆర్థిక సహాయం అందిస్తూ ఏదో ఒక పార్టీ నిర్మాణ శాఖలో పనిచేస్తూ వుండే వ్యక్తి దానికి అర్హుడు.

తన అద్భుతమయిన సూత్రీకరణలో (Formula) కామ్రేడ్ లెనిన్ వ్యక్తపరచినది యీ విస్ఫుట్టమైన సత్యాన్నే.

1905 జనవరి, కలెక్టర్ వర్క్ సంపుటి 1

పేజీ: 63-74

★

నిరసన వేదికవద్ద పోలీసులతో విరుచుకు పడింది. రెజ్లర్ల బంధువులను కూడా గాయపరిచారు. మే 28న పార్లమెంట్ నూతన భవనాల ప్రారంభదినాన నిరసన ప్రదర్శన చేస్తున్న మహిళా క్రీడాకారులపై, మల్లయోధులపై పోలీసులు తీవ్ర నిర్బంధాన్ని ప్రయోగించి వారిపట్ల అమానుషంగా వ్యవహరించారు; కేసులు బనాయించారు. దీనితో తీవ్ర మనస్తాపానికి గురైన వీరు, తాము దేశంకోసం పోరాడి సాధించిన పతకాలను వెనక్కు ఇచ్చేస్తామని ప్రకటించారు. అనేక రాజకీయ పక్షాలు ఈ ఆందోళనకు మద్దతుగా నిలిచాయి. సంయుక్త కిసాన్ మోర్చా ఈ ఆందోళనకు సంఘీభావంగా దేశవ్యాప్తంగా ఆందోళనలకు పిలుపునిచ్చింది.

ఆత్మగౌరవం కోసం, న్యాయంకోసం నిర్భయంగా పోరాడుతున్న మహిళా మల్లయోధులు, క్రీడాకారుల పక్షాన మద్దతుగా నిలుద్దాం. ★

రాజ్యాంగాన్ని పరిరక్షించే తిరోగమన రాజకీయాలు

- అరుణ్ ప్రకాష్

1947లో, బ్రిటిష్ సామ్రాజ్యవాద పాలకులు భారతదేశ స్వాతంత్ర్యాన్ని ప్రకటించినప్పుడు, భారత కమ్యూనిస్టు పార్టీ ఈ స్వాతంత్ర్యాన్ని బూటకపు స్వాతంత్ర్యంగా పేర్కొంది. 'స్వాతంత్ర్యం బూటకం-దేశ ప్రజానీకం ఆకలితోనున్నారనే నినాదాన్ని పార్టీ ముందుకు తెచ్చింది. "ఉద్యమాన్ని కాంగ్రెస్ నడుపుతున్న తీరు చూస్తే అనివార్యంగా ఉద్యమం ఒక రాజీతోనే ముగుస్తుంది. లార్డ్ రీడింగ్ బదులుగా పురుషోత్తందాస్, లార్డ్ ఇర్విన్ స్థానంలో తేజ్ బహదూర్ సప్తూ రావటంవలన, దేశ ప్రజానీకానికి ఒరిగేదేమీ లేదు. దోపిడీ, అణచివేతలు యధాప్రకారం కొనసాగుతాయి" అని ఆనాడు కాంగ్రెస్ నడుపుతున్న స్వాతంత్ర్య పోరాటాన్ని అంచనావేస్తూ భగత్ సింగ్ పేర్కొన్నాడు.

స్వతంత్ర భారత పాలనావ్యవస్థను నడిపేందుకు రెండురకాల విధులతో రాజ్యాంగ సభను నియమించారు: 1. భారతదేశానికి రాజ్యాంగాన్ని రూపొందించటం 2. పార్లమెంటు వ్యవస్థాపన జరిగే వరకూ పార్లమెంటులాగా వ్యవహరించటం. ఈ రాజ్యాంగ సభలో సాధారణ ప్రజానీకపు ప్రాతినిధ్యపు పాత్ర అత్యల్పమైనది. 1946 డిసెంబర్ లో రాజ్యాంగ సభ మొదటి సమావేశం జరిగింది. దీనికి డా॥సచ్చిదానంద సిన్హా అధ్యక్షత వహించారు. ముస్లిమ్ లీగ్ ప్రతినిధులను ఈ సమావేశంలో కలుపుకోలేదు. రాజ్యాంగసభ రెండవ సమావేశం 1946 డిసెంబర్ 11న డా॥రాజేంద్రప్రసాద్ అధ్యక్షతన జరిగింది. ఈ సమావేశంలో ముస్లిమ్ లీగ్ ప్రతినిధులు, పాకిస్థాన్ కు విడిగా మరొక రాజ్యాంగసభ ఏర్పడాలని డిమాండ్ చేశారు. 1949 నవంబర్ 6న ఈ రాజ్యాంగ సభను పునర్నిర్మించాల్సి వచ్చింది. 299 మంది రాజ్యాంగసభ సభ్యులలో 284 మంది సభ్యులు హాజరై స్వతంత్ర భారత రాజ్యాంగంపై సంతకాలు చేశారు. దీని తర్వాత అది పాక్షికంగా అమలైంది. కాగా, పాఠ్యపుస్తకాలలో రాజ్యాంగ సభ ఏర్పడిన తేదీని 1949 నవంబర్ 26గా, అమలులోకి వచ్చిన తేదీని 1950 జనవరి 26గా చెబుతారు.

భారతదేశంలోని అత్యధిక ప్రజానీకానికి డా॥భీమ్ రావ్ అంబేద్కర్ రాజ్యాంగానికి రూపకల్పన చేశాడని చెబుతూ వస్తున్నారు.

అయితే వాస్తవమేమంటే ప్రేమ్ నారాయణ్ రాయ్ జూదా ఉరఫ్ ప్రేమ్ బిహారీ ఆంగ్లంలో తన స్వీయ దస్తూరితో దీనిని వ్రాశాడు. ఇది రాయటానికి అతనికి పూర్తిగా 6 నెలల సమయం పట్టింది. 232వ పేజీ రాస్తుండగా కలానికి పాళీ దెబ్బతింది. ఈ రాత ప్రతి 233 పేజీలతో 13 కిలోగ్రాముల బరువు వుంది. శాంతి నికేతన్ కళాకారులు కవర్ పేజీతోసహా రాజ్యాంగంలోని ప్రతి పేజీని తమ అందమైన చిత్రాలతో అలంకరించారు.

రాజ్యాంగపు హిందీ అనువాదాన్ని వసంత కృష్ణవైద్య తయారు చేశాడు; హిందీలో 264 పేజీలు, 14 కిలోగ్రాముల బరువు వుంది. దీనికి వినియోగించిన కాగితం, పూనా పరిశోధనా కేంద్రంలో చేతితో తయారుచేయబడింది. వసంత కృష్ణ వైద్య అందమైన దస్తూరీ కలవాడు. ప్రేమ్ బిహారీ ఈ రాజ్యాంగం రాసే సమయంలో ఏవిధమైన వేతనాన్నీ తీసుకోలేదు. అయితే ప్రతి పేజీలోనూ తాను సంతకం చేస్తానని, చివరి పేజీలో తన పేరుతోపాటు తన తాతగారి పేరు కూడా రాస్తాననే షరతు విధించారు. రాజ్యాంగం రాసే బాధ్యతను జవహర్ లాల్ నెహ్రూ స్వయంగా తానే ప్రేమ్ బీహారీకి అప్పగించాడు.

రాజ్యాంగ వ్రాతప్రతి అట్ట నలుపురంగు తోలుపై బంగారువర్ణపు పనితనంతో వుంటుంది. హిందీ, ఇంగ్లీషు వ్రాతప్రతులు పార్లమెంటు గ్రంథాలయంలో రెండు ప్రత్యేక పెట్టెలలో వుంచారు. ఈ రెండు పెట్టెలలోనూ నైట్రోజన్ వాయువును నింపారు. తద్వారా వ్రాతప్రతులు దెబ్బతినకుండా వుంచారు. పారదర్శకమైన గాజుతో చేయబడిన ఈ రెండు పెట్టెలను అమెరికాలోని కాలిఫోర్నియా కంపెనీనుండి ప్రత్యేకంగా చేయించి తెప్పించారు.

ఈ రాజ్యాంగంలో సింహద్వజం, తామరపువ్వు, సారనాథ్, అజంతా గుహలలోని ఏనుగు మరియు ఎర్రకోటకు చెందిన శ్రేణులు కలిగిన ఒక జెండాను అధ్యక్షుడికి ఇచ్చారు. సింహద్వజం, తామరపువ్వు, ఏనుగు మరియు ఎర్రకోట శ్రేణులు-ఐక్యతకు, సౌభాగ్యానికి, శౌర్యానికి, శక్తికి మరియు ఆర్థికానికి, న్యాయానికి వరుసగా గుర్తుగా వుంటాయి. 1950 జనవరి 6న అధ్యక్షుని దర్బార్ భవన్ వద్ద అప్పటివరకూ వున్న గవర్నర్ జనరల్ జెండాను దించివేసి ఈ

జెండాను ఎగురవేశారు. 1947 ఆగస్టు 15న స్వాతంత్ర్యం లభించింది. కానీ బ్రిటిష్ గవర్నర్ జనరల్ జెండా 1950 జనవరి 26 వరకు రాష్ట్రపతిభవన్ వద్ద ఎగురుతూనే వుంది.

రాజ్యాంగాన్ని రూపొందించిన ప్రాంతమే రాజ్యాంగక్షబ్దగా పేరొందింది. 1947 ఫిబ్రవరి 12 నుండి 1947 ఆగస్టు 15 వరకు భారతదేశానికి చివరి వైస్రాయ్ గా వున్న లార్డ్ మౌంట్ బాటన్, 1947 ఆగస్టు 15 నుండి 1948 జూన్ 21 వరకు స్వతంత్ర భారతదేశపు మొదటి గవర్నర్ జనరల్ గా వున్నారు. దీని తర్వాత 1948 జూన్ 22 నుండి 1950 వరకు సి.రాజగోపాలాచారి గవర్నర్ జనరల్ అయ్యారు. 1959లో ఆయన స్వతంత్ర పార్టీని స్థాపించారు కూడా. తర్వాత రాజ్యాంగబద్ధంగా నియామకం జరుపబడిన తొలి భారత రాష్ట్రపతి డా॥రాజేంద్రప్రసాద్. 1951 అక్టోబర్ 25 నుండి 1952 ఫిబ్రవరి 21 వరకు జరిగిన మొదటి సార్వత్రిక ఎన్నికల అనంతరం ఆయన 1952 మే 13న రాష్ట్రపతిగా ఎన్నుకోబడి అధ్యక్షునిగా ప్రమాణ స్వీకారం చేశారు.

మహాత్మాగాంధీ చిన్న కొడుకు దేవదాస్ గాంధీని సి.రాజగోపాలాచారి కుమార్తె లక్ష్మి వివాహమాడింది. ఈవిధంగా గాంధీ, రాజగోపాలాచారి వియ్యంకులు కూడా.

రాజ్యాంగసభ అధ్యక్షులు డా॥రాజేంద్ర ప్రసాద్ కాగా, డా॥భీమ్ రావ్ అంబేద్కర్ రాజ్యాంగ రచనా కమిటీ అధ్యక్షులుగా వున్నారు. అంబేద్కర్ గాకుండా, మరో ఆరుగురు సభ్యులు రాజ్యాంగ రచనా కమిటీలో వున్నారు. రాజ్యాంగ పీఠిక 'భారత ప్రజలమైన మేము....' అని ప్రారంభమౌతుంది. ఈ పీఠికలోని ముఖ్యమైన అంశాలు ఇలా వున్నాయి.

(ఎ) న్యాయము, సమానత్వము, స్వేచ్ఛ, సౌభ్రాతృత్వము దీనిలో పేర్కొన్నారు.

(బి) భారతదేశం పూర్తి సార్వభౌమ ప్రజాస్వామ్య గణతంత్రంగా ప్రకటించారు.

(సి) 1976లో అత్యవసర పరిస్థితి కాలంలో 42వ రాజ్యాంగ సవరణద్వారా సామ్యవాద, లౌకిక అనే పదాలను కూడా పీఠికలో చేర్చారు; ఆవిధంగా భారతదేశాన్ని సామ్యవాద దేశంగా తయారుచేశారు.

రాజ్యాంగంలోని 3వ భాగంలో దేశ సామాన్యపౌరులకు కొన్ని ప్రాథమిక హక్కులను కల్పించారు. 1951 మే 10న నెహ్రూ ప్రభుత్వ కాలంలో రాజ్యాంగానికి మొదటి సవరణ జరిగింది. ఈ సవరణ ద్వారా, 'వ్యక్తికరణ స్వేచ్ఛ', 'చట్టం ఎదుట అందరూ సమానం' వంటి ప్రాథమిక హక్కులను పరిమితం చేశారు. ఇప్పటికీ 100కు పైగా రాజ్యాంగ సవరణలు చేశారు.

డా॥అంబేద్కర్ ను రాజ్యాంగ రచయితగా పరిగణిస్తారు; ఒక చేతిలో రాజ్యాంగ ప్రతిని పట్టుకొని వున్న ఆతని నిలువెత్తు విగ్రహాలను అనేక కూడళ్ళు, ప్రాంతాలలో ప్రతిష్ఠిస్తారు. అయితే, వాస్తవమేమంటే డా॥భీమ్ రామ్ అంబేద్కర్ 1953, 1955లలో జరిగిన రాజ్యసభ సమావేశాల సందర్భాలలో ఈ రాజ్యాంగాన్ని తగులబెట్టటం గురించి మాట్లాడారు.

'స్నేహితులారా, నేను ఈ రాజ్యాంగాన్ని రూపొందించాను. అయితే దీనిని తగుల బెట్టేందుకు నేనే మొదట వ్యక్తిని అని చెప్పటానికి పూర్తిగా సంసిద్ధంగా వున్నాను. నేను దీనిని కోరుకోవటంలేదు. ఇది ఎవరికీ అనుకూల మైనదిగా లేదు. అయితే అది ఏమైనప్పటికీ, మన ప్రజానీకం దీనిని ముందుకు తీసుకెళ్ళానుకుంటే, ఇక్కడ అధిక సంఖ్యాకులు, అల్ప సంఖ్యాకులు వున్నారు. 'మిమ్మల్ని గుర్తించటం ప్రజాస్వామ్యానికి హాని చేయటమని' చెప్తూ వారు సులభంగా అల్ప సంఖ్యాకులను అలక్ష్యం చేయలేరు' అని 1953 సెప్టెంబర్ 23న రాజ్యాంగం ఉనికిలోకి వచ్చిన మూడున్నర సం॥ల తర్వాత ఆయన మాట్లాడారు.

దీని తర్వాత 1955 మార్చి 19న రాజ్యసభలో రాజ్యాంగానికి 4వ సవరణ సందర్భంగా చర్చలో పాల్గొంటూ డా॥అంబేద్కర్ చేసిన ప్రకటనను డా॥ అనూప్ సింగ్ ప్రముఖంగా పేర్కొన్నాడు. ఈ రాజ్యాంగ సవరణ ద్వారా హేతువిరుద్ధమైన సోదాలు, జప్తులనుండి రాజ్యాంగం పౌరులను కాపాడుతుంది. ఏ ఒక వ్యక్తి ఇల్లు లేదా వ్యక్తిగత అంశాలను తగిన కారణాన్ని చూపుతూ వ్రాతపూర్వకమైన సెర్వీవారంట్ లేకుండా సోదా చేయరాదు. ఆ సందర్భంలో అంబేద్కర్ ఇలా సమాధాన మిచ్చాడు: "మీరు నానుండి దానికి సమాధానం కోరుకుంటున్నారా? నేను ఇప్పుడే మీకు వివరిస్తాను. 'రాజ్యాంగాన్ని తగులబెట్టాలను కుంటున్నానని గతంలో నేను ఒక సందర్భంలో మాట్లాడిన విషయాన్ని నా స్నేహితుడు చెబుతున్నాడు. నిజమే, తొందరలో ఆనాడు దీనిని వివరించలేకపోయాను. ఇప్పుడు నా స్నేహితుడు

దానికి అవకాశం కల్పించాడు. నేను కారణం చెప్పగలనని భావిస్తున్నాను. దానికి కారణమిదే- మనం ఒక దేవాలయం నిర్మించాం; దేవుడు లోనికి వచ్చి కొలువుంటాడని భావించాం. అయితే దేవుడిని గుడిలో ప్రతిష్ఠించకమునుపే, దయ్యం ఆస్థానాన్ని తన వశం చేసుకుంటే, ఆ దేవాలయాన్ని కూలగొట్టటం మినహా మనం ఇంకేం చేయగలం? అసురులు ఈ స్థానాన్ని ఆక్రమిస్తారని మనమేనాడూ అభిలషించలేదు. దేవతలు దీనిని ఆక్రమించుకోవాలని మనం కోరుకున్నాం. ఈ కారణంచేతనే, రాజ్యాంగాన్ని తగుల బెట్టటాన్ని నేను ఇష్టపడతానని పేర్కొన్నాను" అన్నారు.

వాస్తవానికి, ఈ రాజ్యాంగ ప్రకారం మనదేశంలో ఏర్పడిన బూర్జువా ప్రజాస్వామ్యాన్ని సామ్రాజ్యవాద దోపిడీ వర్గాలు గుంజివేసు కున్నాయి. రాజ్యాంగం ఉనికిలోకి వచ్చిన నాటినుండి ఈనాటి వరకూ కూడా దేశంలోని శ్రామిక ప్రజానీకం కష్టించి ఉత్పత్తిచేసిన సంపదను, డబ్బును ఆ వర్గాలు లూటీ చేస్తున్నాయి. శ్రామిక ప్రజానీకం దుర్భర దారిద్ర్యంలో మగ్గుతూ ప్రక్కనుంచబడ్డారు. మరోవైపున దోపిడీదారులు టాటా, బిర్లా, అంబానీ, అదానీ వంటి వారు మహా సంపన్నులుగా రూపొందుతున్నారు. ఈనాటి భారతదేశంలో ఆకలి, దారిద్ర్యం అనేవి ఉద్బు దశలో వున్నాయి. మరోవైపు వందలకోట్ల కోటీశ్వరుల సంఖ్య వేగంగా పెరుగుతోంది.

అయితే ఇటీవలి సంవత్సరాలలో ఆశ్చర్యకరంగా 'జై భీమ్, లాల్ సలామ్' వంటి నినాదాలు లేవనెత్తుతూ, డా॥అంబేద్కర్ ను మార్క్స్ కు సమానంగా నిలుపుతున్నారు. ఢిల్లీ జెఎన్ యులోని వామపక్ష విద్యార్థి సంఘాలు దీనిని ప్రారంభించాయి. ఈరోజు దేశంలోని అత్యధిక నగ్నలైట్ గ్రూపులు ఈ నినాదాన్ని ఇస్తున్నాయి. ఇప్పటినుండే నిరంతరాయమైన, చారిత్రకమైన రైతాంగ ఉద్యమం మనదేశంలో నడుస్తూ వుంది. ఈ ఉద్యమ నాయకత్వ సమూహం వామపక్ష నగ్నల్బరీ ప్రవాహాలనుండి వచ్చిన నాయకులతో కూడుకొని వుంది. 'రాజ్యాంగాన్ని పరిరక్షించుదాం' పేరున డా॥అంబేద్కర్ పుట్టిన రోజున, ఏప్రిల్ 14న వారు కూడా ఉత్సవాలు నిర్వహించారు.

జై భీమ్, లాల్ సలామ్ నినాదాల్నివటం, రాజ్యాంగ ఉత్సవాలు జరపటం, రాజ్యాంగ దినాన్ని కాపాడుదామనటం ఖచ్చితంగా భారత వామపక్షవాదం, విప్లవకర రాజకీయాల తిరోగమన అడుగే. ఈనాడు విప్లవశక్తులలో అత్యధికులు రాజ్యాంగాన్ని, ప్రజాస్వామ్యాన్ని పరిరక్షిస్తామనే పేరుతో పాలకవర్గాలను కాపాడేందుకు ప్రయత్నిస్తున్నారు. ఈ నేపథ్యంలో దేశంలోని విప్లవకర ప్రవాహానికి చెందిన కమ్యూనిస్టులు 'లాల్ సలామ్', 'ఇంక్విలాబ్ జిందాబాద్' నినాదాలకు ప్రాచుర్యం కల్పించి, ప్రజారాజ్యాంగాన్ని రూపొందించుకునేందుకు నూతన రాజ్యాంగ సభను ఏర్పరచాలని డిమాండ్ చేయాలి. ★

సిపిఐ(ఎం-ఎల్)ప్రజాపంథా తెలంగాణా

రాష్ట్రమహాసభ

సిపిఐ(ఎం-ఎల్) ప్రజాపంథా తెలంగాణా రాష్ట్ర మహాసభ రాష్ట్రంలోని ఖమ్మం పట్టణంలో మే 22వ తేదీనుండి మూడురోజుల పాటు జరిగింది. సిపిఐ(ఎం-ఎల్) ప్రజాపంథా ప్రధానకార్యదర్శి కా॥రంగారావు అరుణ పతాకాన్ని ఆవిష్కరించారు. పిసిసి, సిపిఐ(ఎం-ఎల్) ప్రధానకార్యదర్శి కా॥సుభాష్ డేవ్, సిపిఐ(ఎం-ఎల్) కేంద్రకమిటీ సభ్యులు కా॥జి.విజయకుమార్, సిపిఐ(ఎం-ఎల్)రివల్యూషనరీ ఇనీషియేటివ్ నుండి కా॥పి.ఎస్.రాకూర్, కీర్తి కిసాన్ యూనియన్ (పంజాబ్) నుండి రేస్పల్ సింగ్ ప్రత్యేక అతిథులుగా ఈ మహాసభకు హాజరయ్యారు. పిసిసి, సిపిఐ(ఎం-ఎల్) ప్రధానకార్యదర్శి కా॥సుభాష్ డేవ్ మాట్లాడుతూ దేశవ్యాపితంగా సాగుతున్న మతతత్వ హింసాకాండకు వ్యతిరేకంగా దృఢంగా ఐక్యమవ్వాలని, శ్రేణులను సన్నిహితపర్చాలని, అంతిమంగా ఒకే వేదికపై ఐక్యమవ్వాలని ప్రతినిధులకు పిలుపునిచ్చారు. కమ్యూనిస్టు విప్లవకారుల గ్రూపులు కోల్ కతా, ఢిల్లీ, అగర్తలాలో ఇటీవల వరుసగా ఐక్యతా చర్చలు నిర్వహిస్తూ వస్తున్నాయని ఇక్కడ పేర్కొనవచ్చు. కోల్ కతాలో మే 5న జరిగిన అఖిలభారత సెమినార్ తో ఐక్యతా చర్చల మొదటిదశ ముగింపుకొచ్చింది. ఈ నేపథ్యంలో, తెలంగాణా సమావేశం, కొనసాగుతున్న భారత కమ్యూనిస్టు విప్లవకారుల ఐక్యతా క్రమానికి మరింత ఉత్తేజాన్ని అందిస్తోందని ఆశిద్దాం.

(సంయుక్త కిసాన్ మోర్చాతో సహా కర్ణాటకలోని 14 రైతాంగ, వ్యవసాయ కార్మిక సంస్థల సంయుక్త ప్రకటన)

రాష్ట్రంలో రైతాంగ ప్రజానీకం తీవ్ర నిరాశా నిస్పృహలతో వున్నారు. వ్యవసాయం తీవ్రంగా దెబ్బతీయబడి రైతాంగం తీవ్ర సమస్యలలో, వేదనలో కూరుకుపోయిన కర్ణాటక రాష్ట్రంలో శాసనసభ ఎన్నికలు జరిగాయి. ఎన్నికల బరిలోనున్న అన్ని రాజకీయపక్షాల-ప్రత్యేకించి ప్రధాన పార్టీలైన బిజెపి, కాంగ్రెస్, జనతాదళ్ (ఎస్)వంటి వానిముందు ఈ క్రింద పేర్కొన్న డిమాండ్లనుంచటం జరిగింది. రైతాంగం ఎదుర్కొంటున్న ఈ సమస్యల పరిష్కారానికి ఈ రాజకీయ పార్టీలు చేపట్టే చర్యలేమిటని వారు ప్రశ్నించారు. ఆయా పార్టీల ఎన్నికల ప్రణాళికలలో ఈ డిమాండ్స్ను పొందుపరిచి, దానిపై తమ అవగాహనను, హామీని ప్రజాముఖంగా తెలియజేయాలని కోరారు.

రైతాంగ ప్రజానీకపు 15 కీలక డిమాండ్లు

1. 2019-20లలో బిజెపి ప్రభుత్వం రైతాంగ తీవ్ర వ్యతిరేకతలను లెక్కచేయకుండా రూపొందించిన భూసంస్కరణల(సవరణ)చట్టం, ఏపిఎమ్సి సవరణ చట్టం, అలాగే పశుపథ నిషేధ చట్టం వంటి వాటిని నూతన ప్రభుత్వం ఏర్పడిన వెంటనే రద్దుచేయాలి.

2. విద్యుత్ సరఫరా, సేవలను ప్రైవేటీకరించరాదు. రైతులకిచ్చే విద్యుత్తు సబ్సిడీని కొనసాగించాలి. విద్యుత్తు ప్రైవేటీకరణపై కేంద్రప్రభుత్వం ఒక చట్టం తెచ్చినప్పటికీ రాష్ట్రప్రభుత్వం దానిని అమలుచేయరాదు. వాస్తవానికి రాష్ట్రప్రభుత్వం రైతాంగ అనుకూల, పౌర అనుకూల విధానాల రూపకల్పన పరిధిలో తన రాజ్యాంగబద్ధ అధికారంకోసం పోరాడాలి.

3. అన్నిరకాల వ్యవసాయ పంటలకు చట్టపరమైన గ్యారంటీతోపాటు వాస్తవంగా రైతాంగానికి అందేవిధంగా మద్దతుధరల కోసం ఒక నూతన చట్టం తేవాలి. డా||ప్రకాష్ కమ్మార్డి నేతృత్వంలోని కెఎపిసి నివేదికలను రైతాంగ సంస్థలతో చర్చించాలి; అవసరమైన మార్పులు చేసి ఆమోదించి, అమలుచేయాలి.

4. అనేక విపత్తుల కారణంగా వివిధ రకాలుగా నష్టపోయి, ఇబ్బందుల నెదుర్కొంటున్న రైతాంగానికి సరిపడిన నష్టపరిహారాన్ని ప్రభుత్వం ఏర్పరచే ప్రభావశీలమైన విపత్తు ఉపశమన

పంటల బీమా యంత్రాంగం ద్వారా చెల్లించి ఆదుకోవాలి. ప్రకృతి విపత్తులనుండి పంట నష్టాలనుండి కాపాడుకునేందుకు అన్నివేళలా అందుబాటులో వుండేవిధంగా కనీసం 10వేల కోట్ల రూ||లతో శాశ్వత నిధిని ఏర్పరచాలి.

5. రైతాంగాన్ని అప్పుల ఊబిలోనుండి బయటపడవేసి స్వేచ్ఛ కల్పించే ప్రభావశీలమైన ఓ చట్టాన్ని చేయటం ద్వారా, వ్యవసాయం, పంటనష్టాలతో రుణభారం తీవ్రత కారణంగా నిరాశా నిస్పృహలకు లోనై ఆత్మహత్యలకు పాల్పడకుండా రైతాంగానికి, వ్యవసాయ కార్మికులకు భరోసా నివ్వగలుగుతుంది. రైతాంగం బకాయివున్న అప్పులన్నింటినీ ప్రభుత్వం మాఫీ చేయాలి. ఎందుచేతనంటే రైతాంగం పొందిన ఈ నష్టాలకు ప్రభుత్వ విధానాలే ప్రధాన కారణం కనుక! భూమిపై సాగుచేస్తున్నప్పటికీ ఆ వ్యవసాయ భూముల తాలూకూ పట్టాలు లేని రైతులకు సంస్థాగత రుణసదుపాయం పొందేవిధంగా భూహక్కు పట్టాలివ్వాలి.

6. ఆత్మహత్యలకు పాల్పడిన అన్ని రైతాంగ కుటుంబాలలోని మహిళలందరికీ తగిన గుర్తింపు కార్డులనిచ్చి వారి కుటుంబాలకు పునరావాసం కల్పించి, రుణబకాయిల మొత్తాన్ని రద్దుచేయటం ద్వారా ఆ కుటుంబాలు కొత్త జీవితం ప్రారంభించేందుకు తోడ్పడాలి.

7. బగీర్ హుకుమ్ భూములపై, ఆ భూములను దున్నే నిరుపేద రైతులకు తక్షణం హక్కు కల్పించాలి. ప్రభుత్వ భూములలో ఇళ్ళు ఏర్పరచుకున్న పేదలకు, ఆ ప్లాట్లను వెంటనే కేటాయించాలి. కుటుంబాలన్నింటికీ తగిన గృహ వసతికోసం ఓ విధానాన్ని ప్రకటించి, అమలు చేయాలి. ప్రభుత్వ భూమి కేటాయింపుకు ఇళ్ళ నిర్మాణమే మొట్టమొదటి ప్రాధాన్యత కావాలి. 2018లో ప్రభుత్వం నియమించి, బిజెపి ప్రభుత్వం ప్రక్కనబెట్టిన ఉన్నత స్థాయికమిటీని తిరిగి పునరుద్ధరించి, ఆ విధానాలను అమలు చేయాలి.

8. వివిధ కంపెనీలకు, రాజకీయ నాయకులకు, శక్తివంతులైనవారికి, సంస్థలకు, ఆశ్రమాలకు, మతపరమైన సంస్థలకు ప్రభుత్వం విచ్చలవిడిగా భూకేటాయింపును ఆపివేయాలి. అటవీశాఖ నుండి రెవిన్యూ శాఖకు బదలాయించ బడిన భూములను మొక్కల పెంపకదార్లకు,

మొక్కల పెంపకానికి మళ్ళించరాదు. ఆధారం లేని, భూమి హీనులైన కుటుంబాలకు ఆ భూములను కేటాయించాలి. భూసేకరణ, సహాయ, పునరావాస చట్టం(ఎల్ఎఆర్ఆర్)-2013లో బిజెపి ప్రభుత్వం చేసిన సవరణలను రద్దుచేయాలి. రైతుల ఆకాంక్షలకు భిన్నంగా వారి భూములను సేకరించరాదు. అనివార్య పరిస్థితులలో ప్రభుత్వం భూసేకరణ జరపవలసి వస్తే కూడా, రైతుల యాజమాన్య హక్కును రద్దుచేయరాదు; దానిపై వచ్చే నిరంతర ఆదాయాన్ని రైతాంగ కుటుంబానికి అందించాలి.

9. అటవీ హక్కుల చట్టం-2006ను దాని వాస్తవిక అర్థంలో చిత్తశుద్ధితో అమలుచేయాలి. అటవీ ఆధారిత ఏ కుటుంబాన్నీ, ప్రజావ్యతిరేక పథకాలు లేదా నివేదికలు లేదా ప్రాజెక్టులు లేదా అటవీ హక్కుల చట్టం-2006ను సరిగా అమలుచేయటంలో లోపాల ఫలితంగా కానీ, ఏ సాకుతోగానీ ఖాళీ చేయించరాదు.

10. గ్రామీణ ఉపాధి హామీపథకాన్ని బలీయంచేసి, అత్యంత స్నేహపూర్వకమైన, కార్మికులకు వీలైన, సాధ్యమైన పద్ధతుల్లో పూర్తిస్థాయిలో అమలుచేయాలి. వ్యవసాయ కార్మికుల సామాజిక భద్రత, అభివృద్ధికోసం ఓ సంక్షేమ బోర్డును ఏర్పరచాలి.

11. నిలిపి వేయబడిన సాగునీటి పథకాలన్నీ సత్వరమే పూర్తిచేయాలి. యెట్టిసహోల్, మీకేడటు మొదలైన ప్రాజెక్టులను పూర్తిచేయాలి.

12. వ్యవసాయంలో ప్రమాదకర సాంకేతికతలను(హానికారక పురుగుమందులు లేదా జన్యుమార్పిడి విత్తనాలు)ప్రోత్సహించటాన్ని కర్ణాటక ప్రభుత్వం ఆపివేయాలి. తద్వారా పర్యావరణ వ్యవస్థల, ఉత్పత్తిదారుల, వినియోగదారుల ఆరోగ్యం పరిరక్షించ బడుతుంది. జి.ఎమ్.సాంకేతికతో విత్తనాలపై హక్కులను కార్పొరేట్లు గుంజివేసుకోవటాన్ని నిరోధించి, విత్తనాలపై రైతుల సార్వభౌమత్వాన్ని ఎత్తిపట్టాలి.

13. కర్ణాటకలో వ్యవసాయంపై ఆధార పడిన ప్రజాసమూహాలు శాంతికాముకులు. కుల, మత, ప్రాంతాలకు అతీతంగా కలసిమెలిసి సామాజిక జీవనం సాగించేవారు. విద్వేష రాజకీయాలు మన సమాజాన్ని విచ్ఛిన్నం

(తరువాయి 13వ పేజీలో)

పంజాబ్ జి-20 సమావేశాల్ని నిరసనగా చిక్కు ప్రదర్శన-ధర్మా

భారతీయ కిసాన్ యూనియన్ (ఎక్స్ తా-ఉగ్రహాస్) పిలుపు మేరకు వందలాది మంది మహిళలతో సహా వేలాదిమంది రైతులు, యువత, విద్యార్థులు పంజాబ్ రాష్ట్రం, అమృత్ సర్ లో 15-3-23న సమీకృతులై, అక్కడ జరుగుతున్న జి-20 సమావేశాలకు వ్యతిరేకంగా ప్రదర్శన-ధర్మా నిర్వహించారు. వ్యవసాయం, పరిశ్రమలు, విద్య, ఆరోగ్యం, విద్యుత్తు, నీరు మొదలైన దేశంలోని రంగాలన్నీ సూపర్ లాభార్జన, దోపిడీ లక్ష్యంగా వున్న సామ్రాజ్య వాదులకు దూరంగా, స్వేచ్ఛగా వుండాలని; ప్రపంచ వాణిజ్యసంస్థ (డబ్ల్యుటిఓ) వంటి సామ్రాజ్యవాద సంస్థలతో చేసుకున్న ప్రజా వ్యతిరేక ఒప్పందాలన్నీ రద్దుచేయాలని ఈ సందర్భంగా ఆందోళనకారులు డిమాండ్ చేశారు.

ఈ నిరసన ధర్మానుద్దేశించి సంస్థ రాష్ట్ర అధ్యక్ష, కార్యదర్శులు మాట్లాడుతూ బ్రిటిష్ సామ్రాజ్యవాదం ఆనాడు జలియన్ వాలాబాగ్ ఘటనకు కారణమైందన్నారు. పంజాబ్ లోని భగవంత్ మాన్ ప్రభుత్వం జాతీయ స్వాతంత్ర్యోద్యమ అమరుల పేర్లను ఉపయోగిస్తూ మోసకారితనముతో 'కూడిన చర్యలకు పాల్పడు తోందని విమర్శించారు. జి-20 వేదిక-దేశాన్ని సామ్రాజ్యవాదుల వద్ద కుదువబెట్టేదని, ఈ సమావేశం ప్రత్యేకించి పంజాబ్ ను మరింతగా కొల్లగొట్టడానికి ఉద్దేశించిందని వారు పేర్కొన్నారు. ఈ జి-20 వేదిక సమావేశాల సందర్భంగా సామ్రాజ్యవాదులకు దేశ విద్యారంగాన్ని మరింత కట్టబెట్టేవిధంగా విద్యారంగంలోకి బాహాటంగా వారిని ఆహ్వానించటం జరుగుతుందని, కార్మికులను మరింత నికృష్టంగా దోచుకునే విధంగా శ్రామిక ప్రజల రక్తాన్ని మరింతగా జుర్రుకునే విధంగా కార్మిక చట్టాలలో సవరణలు చేపడతారని వక్తలు పేర్కొన్నారు. విదేశీ పెట్టుబడితో పంజాబ్ ను అభివృద్ధిచేస్తున్నట్లుగా ప్రభుత్వం చెప్పుకోవటం సరైనదికాదని, తప్పుదోవపట్టించేదని పేర్కొన్నారు. వారు పెట్టే పెట్టుబడి-మనదేశంలో సుసంపన్నమైన సహజ వనరులను కొల్లగొట్టేందుకు, శ్రామికులను నికృష్టంగా దోపిడీ చేయడం ద్వారా సామ్రాజ్యవాదుల ఖజానాను నింపే విధ్వంసానికి మార్గాలు మినహా, అభివృద్ధికి కానేకాదని వారు వివరించారు. పంజాబ్ లో ఇప్పటికే మినుకు

మినుకుమంటున్న పారిశ్రామిక, వ్యవసాయ రంగాలు-ఈ తరహా వేదికల ద్వారా, ప్రభుత్వాలు చేసుకున్న ఒప్పందాల ఫలితంగా అమలవుతున్న నూతన ఆర్థిక, పారిశ్రామిక విధానాల పాపఫలితమేనని వారు స్పష్టం చేశారు. కేంద్రప్రభుత్వం తీసుకువచ్చిన వ్యవసాయ నల్లచట్టాలు-ఇలాంటి వేదికల ద్వారానే ప్రపంచ వాణిజ్య సంస్థ వంటి సామ్రాజ్యవాద సంస్థల మార్గనిర్దేశంతో మన ముందుకు వస్తున్నాయని పేర్కొన్నారు. ప్రభుత్వ మార్కెట్ యార్డులను ఎత్తివేయటం, రాష్ట్ర విద్యుత్తు బోర్డులను ప్రైవేటీకరించటం, విదేశీ గోధుమను దిగుమతి చేసుకోవటం, ప్రైవేటు విశ్వవిద్యాలయాలను ప్రారంభించటం, ప్రభుత్వ విద్యావ్యవస్థను నాశనం చేయటం, నూతన జాతీయ విద్యావిధానాన్ని తీసుకురావటం, జలవనరులపై సామ్రాజ్యవాదుల అదుపును సాధ్యంచేయటం వంటి అంశాలన్నీ ఇలాంటి వేదికల్లో పథక రచనలుచేసి తర్వాత చట్టాల రూపంలో ప్రజలపై రుద్దుతున్నారని వివరించారు. ఒకవైపున పంజాబ్ ప్రభుత్వం వ్యవసాయ రంగాన్ని సంక్షోభం నుండి బయటపడవేసే విధానాన్ని రూపొందిస్తామని పేర్కొంటూనే, మరోవైపున వ్యవసాయరంగాన్ని సంక్షోభంలోకి పడదోసిన ఈ సామ్రాజ్యవాద దేశాల ఆదేశాలను అమలుచేయటమంటే, ఈ రాష్ట్రంలో దోపిడీ దారులకు ఘనమైన ఆతిథ్యమివ్వటమేనని తేల్చి చెప్పారు. పంజాబ్ ప్రభుత్వం, భారతీయ కిసాన్ యూనియన్ అందజేసిన ముసాయిదా కనుగుణంగా నూతన వ్యవసాయ విధానాన్ని రూపొందించాలని రైతాంగ నాయకులు డిమాండ్ చేశారు.

బికెయు రాష్ట్ర కార్యదర్శి మాట్లాడుతూ బడా సామ్రాజ్యవాద దేశాలతో కూడిన జి-20 సమావేశానికి నాయకత్వం వహించటం ద్వారా, ప్రపంచ వాణిజ్యసంస్థ, అంతర్జాతీయ ద్రవ్యనిధి సంస్థ, ప్రపంచబ్యాంకుల దోపిడీ ఎజెండాను అభివృద్ధి పేరుతో వెనుకబడిన దేశాలపై రుద్దటం జరుగుతుందన్నారు.

ఇండియా వంటి దేశాలలోని వ్యవసాయం, పారిశ్రామిక రంగాలలో సామ్రాజ్యవాద కంపెనీల, దేశాల శక్తిని పెంచి, మరింత బలీయం చేయటంకోసం ఒప్పందాలపై సంతకాలు జరుగుతున్నాయని, సామ్రాజ్య

వాదులు దేశంలోని సహజ సంపదలను, శ్రమశక్తిని కొల్లగొట్టే పథకాలను రూపొందించి ఈ వేదికలద్వారా అమలుచేస్తారని చెప్పారు. సామ్రాజ్యవాదులకు దేశాన్ని తాకట్టుపెట్టటానికి ఇది వేదికగా వుందని చెప్పారు.

బ్రిటిష్ సామ్రాజ్యవాదుల దుర్మార్గమైన పాలనకు వ్యతిరేకంగా గులాబ్ కౌర్, రూన్ జీరాణి వంటి మహిళలు సాగించిన వీరోచిత పాత్రను మహిళా నాయకురాలు హరీందర్ కౌర్ బిందు పేర్కొన్నారు. వారి సామ్రాజ్యవ్యతిరేక పోరాట స్ఫూర్తి, కిసాన్ మజ్దూర్ పోరాటంలోని మహిళలను గాఢంగా ప్రభావితం చేస్తుందని అన్నారు. సామ్రాజ్యవాదులకు వ్యతిరేకంగా నిర్వహించే ఈ నిరసన-ప్రదర్శనల సందర్భంగా భారీ సంఖ్యలో మహిళలు పాల్గొనటంతోపాటు, భవిష్యత్తులోనూ సామ్రాజ్యవాదుల నూతన విధానాలు, నిర్ణయాలకు వ్యతిరేకంగా సాగే పోరాటాలలో పంజాబీ మహిళలు పూర్తి నిశ్చయాత్మకతతో తమ పాత్రను నిర్వహిస్తారని ఆమె ప్రకటించారు.

పంజాబ్ ఖేత్ మజ్దూర్ యూనియన్, నవజవాన్ భారత్ సభల నాయకులు మాట్లాడుతూ నిరసనకారులకు మద్దతుగా ప్రసంగించారు. నిరుద్యోగం, తిండిలేక అలమటించటం, రుణభారంతో ఆత్మహత్యలు, వాతావరణ కాలుష్యం మొదలైన సమస్యలను దేశ నాయకులు సామ్రాజ్యవాద అనుకూల విధానాలను అనుసరిస్తున్న ఫలితంగానే శ్రామికులు, రైతాంగం, యువకులు, పంజాబ్ తో సహా దేశ ప్రజానీకమంతా ఎదుర్కొంటున్నా మన్నారు.

ఈ ఉరితాళ్ళను మన కంఠాలకు మరింత గట్టిగా బిగించేందుకు జి-20 సమావేశాలను నిర్వహిస్తున్నారు. కనుక, ప్రపంచవాణిజ్య సంస్థతోసహా సామ్రాజ్యవాద ఆధిపత్య సంస్థ లన్నింటితో చేసుకున్న ఒప్పందాల నుండి మనదేశం వైదొలగాలని, సామ్రాజ్యవాదులతో చేసుకున్న ఒప్పందాలన్నింటినీ రద్దుచేయాలని, సామ్రాజ్యవాద కంపెనీలను, కార్పొరేట్లను భారత విద్యావ్యవస్థకు వైద్య, ఆరోగ్య, పారిశ్రామిక రంగాలకు దూరంగా ఉంచాలని వారు డిమాండ్ చేశారు. ఈ నిరసన కార్యక్రమంలో రాష్ట్ర నాయకులతోపాటుగా, 19 జిల్లాలకు చెందిన నాయకులు పాల్గొన్నారు.

(సుఖదేవ్ సింగ్ కొక్రి వెలువరించిన ప్రకటన)★

ఘోషణ, సామ్రాజ్యవాద సాంస్కృతిక విలువలకు, దాడిపడి అణచివేతలకు వ్యతిరేకంగా కార్మికవర్గ ప్రజానీకంతా కలిసి పోరాడుదాం

2023 మే 9, 10 తేదీలలో అనంతపురం పట్టణంలో స్త్రీవిముక్తి సంఘటన రాష్ట్రమహాసభ విజయవంతంగా జరిగింది. ఆంధ్రప్రదేశ్ రాష్ట్రంలోని గత అవిభక్త 13 జిల్లాల నుండి, తెలంగాణా రాష్ట్రం నుండి ప్రతినిధులు మహాసభకు హాజరయ్యారు. ఒడిషా, తమిళనాడు, కర్నాటక, తెలంగాణా రాష్ట్రాల నుండి సౌహార్ద్ర ప్రతినిధులు హాజరయ్యారు.

సంస్థ రాష్ట్ర అధ్యక్షులు కా॥సి.విజయ సంస్థ పతాకాన్ని ఆవిష్కరించటంతో మహాసభ ప్రారంభమైంది. ప్రారంభసభలో మొదటగా కా॥అజిత అమరులకు నివాళులర్పిస్తూ తీర్మానాన్ని ప్రవేశపెట్టిన అనంతరం, వారి స్మృతిలో సభ రెండు నిమిషాలు మౌనం పాటించింది. ఈ సభకు కా॥సి.విజయ అధ్యక్షత వహించారు. మొదటగా ఆహ్వానసంఘ అధ్యక్షులు డా॥సూర్యసాగర్ మహాసభకు హాజరైన ప్రతినిధులకు స్వాగతం పలికారు. కాకతీయ విశ్వవిద్యాలయ విశ్రాంత

ఏఐఎఫ్ టీయు(న్యూ) అధ్యక్షులు కామ్రేడ్ సి.పెద్దన్న మాట్లాడుతూ అసంఘటిత రంగంలో మహిళా కార్మికుల దుస్థితిని వివరించారు. పిడిఎస్ ఓ ప్రధాన కార్యదర్శి కా॥ఎ.సురేష్ అశాస్త్రీయ విద్యావిధానాన్ని నిరసిస్తూ మాట్లాడారు. నవయువసమాఖ్య ప్రధాన కార్యదర్శి కా॥ఎస్ కె బాషా మాట్లాడుతూ సామ్రాజ్యవాదులు వ్యాప్తిచేస్తున్న విషసంస్కృతి ఫలితంగా మహిళలు ఏవిధంగా బలవుతున్నారో వివరించారు.

కర్నాటక, ఒడిషా, తమిళనాడు, తెలంగాణా రాష్ట్రాలకు చెందిన కామ్రేడ్స్ లక్ష్మమ్మ, భవాని, రాధ, శ్రీలతలు మహాసభ జయప్రదం కావాలని కోరుతూ తమ రాష్ట్రసంస్థల తరపున సందేశాల నిచ్చారు. బెంగాల్ శ్రమజీవి నారీమంచ్ కు చెందిన డా॥చందనమిత్ర, తపతిచటర్జీ అనివార్య పరిస్థితుల్లో మహాసభకు హాజరవలేక పోతున్నామని తెలియజేస్తూ, మహాసభ విజయవంతం కావాలని ఆకాంక్షిస్తూ పంపిన

బహిరంగ సభ ప్రారంభానికి ముందుగా ప్రజాకళాకారుల సమాఖ్య కళాకారులు, అమరవీరుల త్యాగాలను స్మరిస్తూ 'నెత్తుబి దీపాలు' ప్రదర్శించారు. బహిరంగ సభకు రాష్ట్ర ప్రధానకార్యదర్శి కా॥లక్ష్మి అధ్యక్షత వహించారు. రైతుకూలీసంఘం(ఆం.ప్ర) రాష్ట్ర అధ్యక్షులు కా॥ఝాన్సీ, తరిమెల నాగిరెడ్డి మెమోరియల్ ట్రస్ట్ చైర్మన్ డా॥బి.సూర్యసాగర్, మానవ హక్కుల వేదిక నాయకులు ఎస్.ఎం.బాషా, సంస్థ రాష్ట్ర అధ్యక్షులు డా॥సి.విజయ బహిరంగసభలో ప్రసంగించారు.

మర్నాడు 10వ తేదీన ప్రతినిధుల సభ జరిగింది. కా॥ఝాన్సీ ప్రతినిధుల సభ నుద్దేశించి ప్రసంగిస్తూ మత ఆచారాలు, కట్టుబాట్లు, మహిళల ప్రగతిని ఏవిధంగా అడ్డుకుంటాయో, వివిధ సంస్థల క్రింద సమీకృతులై వానికి వ్యతిరేకంగా మహిళలు ఏవిధంగా పోరాడాలో వివరించారు.

స్త్రీవిముక్తి సంఘటన రాష్ట్ర మహాసభ పిలుపు

ఆచార్యులు ప్రొఫెసర్ టి.జ్యోతిరాణి తన ప్రారంభోపన్యాసంలో, స్త్రీవిముక్తి సంఘటనతో తనకున్న దీర్ఘకాల అనుబంధాన్ని గుర్తుచేసు కున్నారు. ప్రభుత్వాల విధానాలు ఎంతటి దగాకోరుగా వున్నాయంటే, మహిళలనందరినీ అవి మరింతగా దిగజారుస్తున్నాయని ఆమె తన ప్రసంగంలో పేర్కొన్నారు. ప్రముఖ రచయిత్రి శీలా సుభద్రాదేవి మాట్లాడుతూ ప్రగతిశీల సాహిత్యాన్ని చదవవలసిన అవసరాన్ని వివరించారు. మానవతా రక్తదాన సంస్థ తరపున తరిమెల అమరనాథరెడ్డి మాట్లాడుతూ మహిళలు అత్యధిక సంఖ్యలో రక్తహీనత సమస్య నెదుర్కొంటున్నారని, ఈ అంశంలో వారిని విద్యావంతం చేయాలన్నారు. ఏపిటిఎఫ్ అధ్యక్ష, కార్యదర్శులు చెన్నుపాటి మంజుల, కె.అశోక్ కుమార్లు ప్రభుత్వాల విద్యావిధానాన్ని నిశితంగా విమర్శించారు.

సందేశాలను డా॥సి. విజయ చదివి వినిపించారు. ఈ మహాసభలో 'హిస్టారికల్ ఆంధ్ర స్టేట్ ఉమెన్స్ కాన్ఫరెన్స్: ఎయిమ్స్, ఆబ్జెక్టివ్స్ అండ్ ఎక్స్ పీరియన్సెస్' అనే ఇంగ్లీషు పుస్తకాన్ని ఒడిషా నుండి హాజరైన కా॥భవాని ఆవిష్కరించారు. ఒడిషాకు చెందిన చిత్రకారిణి మన్మయా రాధా గీసిన పలు చిత్రాలను మహాసభ ప్రాంగణంలో ప్రదర్శనకు వుంచారు. గేట్స్ ఇన్ స్టిట్యూషన్ ఆఫ్ టెక్నాలజీ అధ్యక్షులు డా॥పద్మ మహాసభనుద్దేశించి సందేశమిచ్చారు.

ప్రజాకళాకారుల సమాఖ్యకు చెందిన కళాకారులు డప్పులతో, నృత్యాలతో ముందు భాగాన నడవగా, పట్టణంలో మహిళా ప్రదర్శన నిర్వహించారు. సంఘ సభ్యులు, నాయకులు సంస్థ జెండాలను చేబూని 'పితృస్వామ్య దోపిడీకి, అణచివేతకు, మతతత్వానికి వ్యతిరేకంగా పోరాడుదాం' అంటూ నినాదాలు చేశారు.

కామ్రేడ్ అమలేందు సంస్థ ప్రణాళికకు కొన్ని సవరణలు ప్రతిపాదించగా ప్రతినిధుల సభ దానిని ఆమోదించింది. సంస్థ ప్రధాన కార్యదర్శి కా॥లక్ష్మి 2014లో జరిగిన సంస్థ మహాసభ నాటినుండి ఈ మధ్య కాలంలో జరిగిన కార్యకలాపాల రిపోర్టును ప్రవేశ పెట్టగా, దానిని ప్రతినిధులు చర్చించి ఆమోదించారు. 20 మంది సభ్యులతో నూతన రాష్ట్ర కార్యవర్గాన్ని మహాసభ ఏకగ్రీవంగా ఎన్నుకుంది.

మహాసభల సన్నాహకంలో భాగంగా డా॥సూర్యసాగర్ అధ్యక్షులుగా ఆహ్వానసంఘం ఏర్పడింది. సంస్థ లక్ష్యాలను, కార్యక్రమాలను వివరిస్తూ ఒక కరపత్రాన్ని ముద్రించి అనేక మహిళా బృందాలు మహాసభకు ముందుగా పట్టణంలోనూ, పరిసర గ్రామాలలోనూ విస్తృత (తరువాయి 13వ పేజీలో)



మనసు ఫౌండేషన్ పుస్తకాల పరిశీలనావర్టిక

ఫువ్వకం వంశం	KLVA102M263
ఫువ్వకం పేరు	జనశక్తి
తారీఖు	07 February 2025
మొందు లెట్టి	NO
వెనుక లెట్టి	NO
మొత్తం పేజీలు	25
పెద్ద పైజా పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Dr. Gaurav
పేజీలు విడదీసినది	Dr. Gaurav
ప్రిన్ట్ చేసినది	HP507
పరీక్ష చేసినది	HEMA
పేజీలు పరిశోధించినది	
ప్రొటోకాల్ చేసినది	
ప్రిన్ట్ చేసినది	
పరిశీలి	శంషా